

విషయ సూచిక

శ్రీ రాధా స్తుతి	౧౪౧
శ్రీ రామకృష్ణ వచనామృతము—‘మ.’	౧౪౨
శ్రీ శారదా దేవి—కీ. శే. వెనుమూడి వేంకటకృష్ణరావు	౧౪౩
మానసబోధ—బాలకవి శ్రీ ఓరుగంటి నారాయణప్ప	౧౪౪
శ్రీ వివేకానంద స్మృతి	౧౪౫
కర్మయోగ సారము	౧౪౬
శ్రీ వాసుదేవ మననము—శ్రీ చాచిరాజు శ్రీ రామకృష్ణ	౧౪౭
శ్రీ తురీయానంద లేఖావళి	౧౪౮
శ్రీ శేషులు శ్రీ వెదురుమూడి వేంకటకృష్ణరావుగారు	౧౪౯

శ్రీ రామకృష్ణ ప్రభ

చందాదారులకు

౧. పత్రిక ప్రతిమాసము 20-వ తేదీన వెలువరింపబడును. ఒక వారము, పదిరోజులు చూచి ప్రతి మాకు అందకపోయినయెడల ఉత్తరము వ్రాయుడు.

౨. సంవత్సర చందా రు. 3 లు మాత్రమే. జనవరి నెల నుండిగాని జూలై నెల నుండిగాని చందాగారు లుగఁ జేరవచ్చును. ఇతర మాసములలోఁ జేరదలచు వారికి జనవరి నెల నుండిగాని జూలై నెల నుండిగాని సంచికలు చేర్చిపంపబడును. విడిప్రతి రూ. ౦-౬-౦ లు. పోస్ట్ బాడంస్ వారి స్థానములలోఁగాని, నీ పత్రిక ఏజెంటును గాని అడుగుడు.

౩. ఉత్తర ప్రత్యుత్తరములు వీలైనంతవఱకు ఇంగ్లీషున వ్రాయుచు నీ చందాదారు సంఖ్య నుదాహరింపుడు. ఉత్తరములను “మేనేజరు, శ్రీ రామకృష్ణ ప్రభ” అను చిరునామాకు వ్రాయుడు.

౪. చిరునామాయందు ఎట్టిమార్పుగలిగినను 10-వ తారీఖునకు ముంగుగా మా కార్యాలయమునకుఁ జాలపవలయును. లేనిచో, పత్రిక పూర్వపు చిరునామాకే పంపబడును.

వ్యాసకర్తలకు

౧. కేవలము నైతిక ధార్మిక వైజ్ఞానిక విషయములైన వ్యాసములేకాక, సాహిత్యగునమున కవిత్వమున గును సంబంధించిన ఏ వ్యాసములైనను బంపవచ్చును. సులభ సుందరముగు గ్రాంథికభాషలో వ్రాయవలయును.

౨. వ్యాసములు అచ్చులో నూడు పుటలకు మించరాదు. ప్రతి నెల మొదటి తేదీకి వ్యాసములు మాకు అందవలెను.

౩. వ్యాసములను, విమర్శకుల బంపు గ్రంథములను, వినియముగఁ బంపెడి పత్రికలను “సంపాదకుడు, శ్రీ రామకృష్ణ ప్రభ శ్రీ రామకృష్ణ మిషన్ స్టాండ్స్ హోమ్, మైలాపూరు, చెన్నపురి” అను చిరునామాకు వ్రాసి పంపవలెను.

౪. వ్యాసము తిరుగఁ బంపబడవలయుననుచోఁడగు పోస్టేజి చేర్చి పంపవలయును.



శ్రీరామకృష్ణ ప్రభ

పంపుటము ౯

౧౯౫౨ - డిసెంబరు : : నందన - మార్గశిరము

సంచిక ౬

శ్రీ కృష్ణపరబ్రహ్మణేనమః

శ్రీ రాధాస్తు

౩ నమస్తే పరమేశాని రాసమండలవాసిని
రానేశ్వరి నమస్తేఽస్తు కృష్ణప్రాణాధిక ప్రియే !

౩ నమస్తే లోక్యజననీ ప్రసీద కరుణార్ణవే
బ్రహ్మవిష్ణుదిభిర్దేవై ర్వంద్యమాన పదాంబుజే !

శ్లో. నమ స్సరస్వతీరూపే నమ స్సావిత్రి శంకరీ
గంగా పద్మావతీరూపే పశ్చి మంగళచండికే !

శ్లో. నమస్తే తులసీరూపే నమో లక్ష్మీస్వరూపిణీ
నమో దుర్గే భగవతీ నమస్తే సర్వరూపిణీ !

శ్లో. మూలప్రకృతి రూపాత్వం భజామః కరుణార్ణవం
సంసారసాగరాదస్మా న్ముద్ధరాంబ దయాంకురుః.

౩ ఇదం స్తోత్రం త్రిసంధ్యంయః పఠేద్ద్రాఢాం స్మరం నరః
న తస్య దుర్లభం కించిత్కదాచిచ్ఛ భవిష్యతి.

౩ దేహంతేన వసేన్నిత్యం గోలోకే రాసమండలే
ఇదం రహస్యం పరమం న చాఖ్యేయంతు కస్యచిత్.

—బ్రహ్మవైవర్తపురాణము, శ్రీకృష్ణజన్మఖండము.

శ్రీ రామకృష్ణ వచనామృతము — 'మ.'

దక్షిణేశ్వర దేవాలయమున అంతరంగభక్తులతో గురురూపి శ్రీ రామకృష్ణుడు

సోమవారము,
17 డిశంబరు, 1883.

యింపవలయును : సఖిభావము, దాసీభావము,
మాతృభావము—ఇట్టివి?

అది ఉదయము ఎనిమిది గంటల వేళ.
శ్రీ రామకృష్ణ గురుదేవుడు తన గదియందు
చిన్నమంచముమీద గూర్చొనియుండెను.
రాఖాల్, లాటు మున్నగు భక్తులును నచట
నుండిరి. 'మ.' క్రింద గూర్చొనియుండెను.
డాక్టర్ మధుబాబు వచ్చియుండెను. ఆయన
గూడ శ్రీ గురుదేవుని మంచముమీద గూర్చొ
నెను. ఆయన వృద్ధుడు, మంచి రసికుడు.
శ్రీ రామకృష్ణ గురుదేవునకు ఆరోగ్యభంగము
కలిగినపుడంతయు ఆయనవచ్చి వైద్యముచేయు
చుండును.

శ్రీరామ:—ముఖ్యమయిన విషయమిదియే.
మన మెల్లరమును ఆ సచ్చిదానందవస్తువుమీద
ప్రేమను కలిగియుండవలయును. ఎట్టి ప్రేమ?
ఎట్లు ఆ ప్రభువును ప్రేమించుట? గౌరీపండితు
డిట్లు చెప్పెడివాడు: "శ్రీరామచంద్రుని దెలిసి
కొనవలయునన్నచో మనము సీతాదేవిగా
మారిపోవలయును. భగవంతుని దెలియవలయు
నన్నచో భగవతిగా మారిపోవలయును. అనగా
భగవతి శివునికొక కెట్టి కఠోరతపస్సనరించెనో
అట్టి తపము చేయవలయును. పురుషుని దెలిసి
కొనవలయునన్నచో ప్రకృతిభావమును ఆశ్ర

నేను సీతామూర్తిని దర్శించితిని. ఆమె
మనస్సంతయు శ్రీరామచంద్రునియందే లగ్న
మైయుండెను. తన కాలుసేతులు, బట్టలు,
నగలు—వీనియందే దానిమీదను ఆమె దృష్టి
ప్రసరింపలేదు. జీవితమంతయు రామమయ
మయినట్లుండెను. రాముడువినా ఆమె బ్రదుక
దేమో యన్నట్లుండెను.

'మ.':—ఆమె రామోన్మత్త.

రామ:—ఉఁ, నిజమే, ఆమె రామో
న్మత్తయే. రామలాభార్థము మన మున్మత్తు
లము కావలయును. మనస్సు కామకాంచన
లగ్నమైనచో, ఇట్టియవస్థ కలుగదు. కామినీ
గమనమున నేమి యానందము గలదు? భగవ
ద్దర్శనము కలిగినచో ఈ సుఖమునకంటె
కోటిమడుంగుల యానందమును బడయగలుగు
దువు. గౌరీపండితు డిట్లు పలుకువాడు: "మహా
భావమును బొందినచో శరీరమునందలి ప్రతి
ఛిద్రమును రోమకూపముల పర్యంతము మహా
యోనిగా పరిణమించును. ఈ ఛిద్రములన్నిం
టిలో ప్రతిదానివలనను ఆత్మతోడి సంభోగ
సౌఖ్యము ననుభవింపవచ్చును. భగవానుని
అత్యంతవ్యాకులభావస్థలమై పిలువవలయును.

భగవల్లాభ మెట్లు బడయగలమన్న విషయమును గురువుగొద్ద నేర్వవలయును. గురువు పూర్ణజ్ఞానియైన నేకాని సరియైన మార్గమును జూపజాలడు. పూర్ణజ్ఞానము కలిగినచో నెట్టి వాసనయు నుండదు. పంచవర్షప్రాయుడగు బాలకుని స్వభావ మతనికి గలుగును. డత్తాత్రేయునకును జడభరతునకును నిట్టి బాలక స్వభావము కలిగియుండెను.

‘మ.’:—వీరినిగూర్చియే కొంత వఱకు మనము దెలిసికొనగలుగుచున్నాము. కాని యిట్టివారు మరియెందరు జన్మించిరో వారిని గూర్చి ప్రపంచ మెఱుగనే యెఱుగదు గదా!

శ్రీరామ:—అవును, జ్ఞానికి సమస్తవాసనలును నశించును. ఏదయిన వాసన మిగిలి యున్నను దానివలన ఆయన కేహానియు కలుగదు. స్వర్ణవేది నంటినచో ఖడ్గము బంగారముగా మారిపోవును. అపు డా ఖడ్గ మెట్టి హింసయు చేయదు. అట్లే జ్ఞానియందు కామ క్రోధములు కనిపించినను అవి నామమాత్రా వశిష్టములే యగును. వానివలన నెట్టి యరిష్టమును గలుగబోదు.

‘మ.’:—జ్ఞాని త్రిగుణాతీతుడని తమరు సెలవిచ్చియుంటిరిగదా! అత డే గుణములకును వశిభూతుడుగాడు. సత్త్వరజస్తమములన్నింటికి నతీతుడు. ఈ మూడు గుణములును మువ్వరు దొంగలవంటివి.

రామ:—వీనినన్నింటిని మనస్సున చక్కగా ధారణచేయవలయును.

‘మ.’:—పూర్ణజ్ఞానులు పృథ్వియందు మువ్వరు నలుపురకంటె నెక్కుడుగా కనిపించరు.

శ్రీరామ:—ఎందువలన? ఉత్తరప్రాంత మతములం దెందరో సాధుసన్న్యాసులు గలరే?

‘మ.’:—చిత్తము, నేనుగూడ అట్టి సన్న్యాసిని కాగలను.

రామకృష్ణ గురుదేవు డీ పలుకు విని ఏకదృష్టితో కొంతకాలము ‘మ.’ వైపు చూచెను. అటుపిమ్మట ‘మ.’ తో: ‘వీనినన్నింటిని విడిచియో? మాయాపాశము వీడనిచో నేమి ప్రయోజనము? మాయను జయింపనివాడు సన్న్యాసియైనంతమాత్రమున ప్రయోజనమేమి? (అందరును కొంతసేపురకుండిరి.)

‘మ.’:—చిత్తము, త్రిగుణాతీత భక్తి యెట్టిది?

శ్రీరామ:—ఏ భక్తివలన సమస్తమును చిన్మయస్వరూపముగా గనిపించునో అదియే త్రిగుణాతీతభక్తి. చిన్మయశాస్త్రముడు, అతని నికేతనము చిన్మయము, భక్తుడు చిన్మయము—సమస్తమును చిన్మయమే. ఇట్టి భక్తి ఏ కొలది మందికో కలుగును.

డాక్టర్ మధు:—త్రిగుణాతీతభక్తి యనగా భక్తుడు ఏ గుణములకును వశిభూతుడు కాకుండుట.

శ్రీరామ:—అవును, ఏదేండ్ల పసిబాలు డెట్టి గుణములకును నెట్లు వశిభూతుడు కాకుండునో అట్లుండుటయే.

మధ్యాహ్న భోజనానంతరము శ్రీ రామ కృష్ణ గురుదేవుడు కొంతకాలము విశ్రాంతి తీసికొనెను. పిదప మణిలాల్ మల్లికుడు వచ్చి శ్రీవారికి సమస్కరించి, క్రింద గూర్చొనెను. ‘మ.’ కూడ క్రిందనే కూర్చొనియుండెను.

రామకృష్ణ గురుదేవుడు శయనించియే మణిలాలుతో నపుడపుడు భిక్షు రెండు మాటలు మాట్లాడుచుండెను.

మణిలాల్:—మీరు కేశవసేనుని జూడ వెళ్లితిరా?

శ్రీరామ:—అవును, ఆయన ఇప్పుడెట్లు న్నాడు?

మణిలాల్:—ఆయనకు కొంచెమయినను నయమనిపించ లేదు.

శ్రీరామ:—అతడు మిక్కిలి రాజసికుడుగా కనిపించుచున్నాడు. ఆయనను జూడబోయి నప్పుడు ఎంతోసేపు కాపెట్టుకొని నిలువవలసి వచ్చినది. ఆ పిదపనే ఆయనను సందర్శింప గలిగితిని.

శ్రీ రామకృష్ణ గురుదేవుడు లేచి కూర్చొని భక్తులతో కొంతకాలము మాటాడ నారంభించెను.

శ్రీరామ:—('మ,' తో) రామునిగొఱకై నా కున్యాదము కలిగెను. ఒకానొక సన్న్యాసి నా కొసగిన రామలాలా (శైశవ రామచంద్రుని) విగ్రహము దీసికొని తిరిగెడివాడను. దానికి నీళ్లుపోయుట, అన్నముపెట్టుట, శయనింపజేయుట—ఇట్లు సమస్తము చేయువాడను. ఎందుబోయినను సరియే ఆ విగ్రహమును నాతో తీసికొనిపోవువాడను, 'రామలాలు' గొఱకై నాకు ఉన్యాదావస్థ కలిగినది.

“సమస్తము భగవంతునిదే, ఆతడే నా ప్రియుడు, నే నాతని ప్రేమింతును, కామింతును” అని భక్తుడు పల్కును. అంతయు భగవానునిదే కావున విశ్వమంతయు ఆతనికి పవిత్రమై కన్పట్టును. ఆతనికి అందఱును భగవానుని బిడ్డలే, భగవచ్చరీరమే, భగవత్స్వరూపమే. అట్టిచో భక్తుడు ఎవ్వనికిగాని హానిచేయుట అసాధ్యముగదా. ఎవ్వనిగాని, ఏ జీవజంతువునుగాని ప్రేమింపకుండుట అసంభవముగదా! ఇట్టి విశ్వేశ్వరప్రేమతో విశ్వమానవప్రేమ కలుగుననుట నిక్కువము. పరమేశ్వరుని సమీపించినకొలదియు సర్వము పరమేశ్వరునందే సంస్థితమైయున్నదని బాగుగా గ్రహింపనారంభింతుము. ఇట్టి షరమప్రేమను—పరభక్తిని—బడసినంతనే సర్వభూతములందును భగవానుని దర్శింప నారంభింతుము. అప్పుడు మన హృదయము శాశ్వత ప్రేమరుహియై విరాజిల్లును. ఈ ప్రేమ వికాసము చెందినకొలదియు ప్రాపంచిక భేదము లన్నియు అదృశ్యము కానారంభించును; మానవుడు ఇక మానవుడుగా గాన్పింపడు, సాక్షాద్భగవత్స్వరూపుడై గన్పట్టును; జంతువు కేవలము జంతువువలెగాక జగదీశ్వరుడై కన్పట్టును; పులిగూడ నిక పులిగాదు, సాక్షాత్పరమేశ్వరస్వరూపము. ఇటు లీ పరమభక్త్యవస్థలో ప్రతి మానవుని, ప్రతిప్రాణిని, ప్రతిభూతమును భక్తుడు ఆరాధించును.

—శ్రీ వివేకానందస్వామి

శ్రీ శారదా దేవి

కీ. శే. శ్రీ వెదురుమూడి వేంకటకృష్ణరావు

“ఈ దేవాలయమందలి దేవతయగు జగన్మాత—ఈ శరీరమును కని, ప్రస్తుతము సహజత్వలో నివసించుచున్న తల్లి—ఆమెయే నా పాదము లిష్ట డొత్తుచున్నది, జగన్మాతృత్వరూపిణిగ మిమ్ము భావించును.” ఒకనాడు దక్షిణేశ్వర దేవాలయమున తన పాదసేవచేయుచు, “మిరు న న్నెట్లు భావించురు?” అని శ్రీ శారదాదేవి అడిగినప్పుడు, ప్రత్యుత్తరముగ భగవాన్ శ్రీ రామకృష్ణులు వలికిన మాట లివి.

నవయుగ ప్రవక్తయైన శ్రీ పరమహంస దేవునిచే నిట్టి మన్ననలనొందిన సాధ్వీరత్నము శ్రీ శ్యామసుందరీ, రామచంద్రముఖోపాధ్యాయులను ఆదర్శనీయ బ్రాహ్మణ దంపతులకు వారి బహుజన్మతపఃఫలముగ, 1853-వ సంవత్సరాంతమున కలకత్తాకు నించుమించుగ అరువదిమైళ్లదూరమునగల జయరాంబటి గ్రామములో జన్మించెను. వీరెంత దయార్ద్రహృదయులో, సనాతనధర్మదీక్షాబద్ధులో మనము గ్రహించుటకొక నిదర్శనమే చాలును. 1864 లో వంగరాష్ట్రమును పీడించిన ఔమరాక్షసికి జయరాంబటికూడ బలియయ్యెను. వందలాదిగ జనులు కూడు గుడ్డలులేక మలమల మాడిపోవుచుండిరి. ఆ నిఱుపేదలు లెక్కకుమించిన తండ్రోపతండములుగ తనయింటికి నిత్యము వచ్చినప్పుడు, గాడెలోగల ధాన్యమునెల్ల స్వార్థ మణుమాత్రము పాటింపక ఆ దుర్భిక్ష పీడితజనుల తుదబాధా నివారణార్థము వినియోగపఱచిన పరోపకార ధురీణుడు, రామచంద్రుడు. ఇట్టి ధర్మకార్యములయందు తల్లిదండ్రుల కెంతో సాయపడి, చిన్ననాడే వారి

సుగుణసంపద నలవరచికొనిన మానిసీమణి, శ్రీ శారదామణి. ఈరీతిగ నాంగ్ల విద్యా విశారదకాకపోయినను, జగద్వ్యాప్తమైన రామకృష్ణధార్మికోద్యమమును నిర్వహింపగలుగుటకు ఆవశ్యకమైనయోగ్యత సీమయార్జించుచుండెను.

రెండేండ్ల శిశువుగనుండినప్పుడు, శారదను చేతులందిడుకొని శ్యామసుందరీదేవి సహోరుగ్రామదేవత జాతరను జూచుటకు వచ్చెను. అచ్చటికి నిరువదేండ్లప్రాయముగల శ్రీ రామకృష్ణుడు మఱి కొందరు యువకులతోగూడ నరుదెంచెను. అట్టి తీర్థములకుబోయెడి యాత్రికులేనత్రముననో విశ్రాంతిగొఱకు గుమికూడి కూర్చుండుట పరిపాటి. ఇట్లు సహోరులో వీరందరు సమావేశమైనప్పు డచ్చటి అమ్మలక్కలు చిన్నిపాపయగు శారదకు ఆయువకులనుజూపి, ‘అమ్మా! వీరిలో నీ వెవరినిబెండ్లియాడెదవమ్మా?’ యని అడిగిరట. అంత శారద తన ప్రేలితో శ్రీ రామకృష్ణుని జూపెనట. నిజముగ నిదియే, యీ దివ్యదంపతుల వివాహానిశ్చితార్థముహూర్తము!

ఇక మనదృష్టి నించుక (శ్రీ) పరమహంస దేవుని స్వగ్రామముగు కమార్పకూడునకు మరలింపవలయును. దక్షిణేశ్వర దేవాలయమున తీర్వాధ్యాత్మిక సాధనలవలన తనకుమారుని శరీరారోగ్యముతోపాటు మనస్సాస్వస్థ్యముకూడ చెడినదనువార్తను విని, చంద్రాదేవి స్వగృహమునకు రామకృష్ణుని రప్పించెను. యౌవన ప్రాయుడైన ప్రియపుత్రుని వర్తనను కొలది నాట్లు కనులారజూచి, తాను కర్ణాకర్ణిగ విని నంతవై పరీత్యమందేమియు కనుపడకపోయినను, శ్రీమ్రముగ నాతనికి వివాహముచేసినచో నాతని శారీరక, మానసికారోగ్యమున కెట్టి ప్రమాదమును వాటిల్లుట కవకాశము కలుగదనియెంచి, తగినకన్యను వెదకుటకై యామెతన పెద్దకొమరుని రామేశ్వరనినియమించెను. కాని, వీరెచ్చటకుపోయినను, వీరి శక్తికిమించిన కన్యా శుల్కములను తమతమ పుత్రికలకు వారి తల్లిదండ్రులడుగుటచే, తన తల్లియును, అన్నయును మిగుల నిరాశాపూరితులైయుండుట గ్రహించి, (శ్రీ)రామకృష్ణుడే, తనకు సహధర్మచారిణిగ నుండుటకు భగవంతుడు నిర్ణయించిన కన్య జయరాంబటిలో - రామచంద్రముఖోపాధ్యాయునియింట గలదని, అచట ప్రయత్నించినయెడల వారి సంకల్ప మిడేరునని నూచించెను. అట్లే వారి ప్రయత్నము కొనసాగి, జగత్కల్యాణసూచకమగు శారదారామకృష్ణుల కల్యాణమహోత్సవము 1859 వ సంవత్సరము 'మే' నెలలో జయరాంబటియందు జరిగెను.

భార్యవిషయమున భర్త నిర్వహింపవలసిన విధాయక ధర్మమేమి యని యెవరో యొక రడిగినప్పుడు, ఆమె కాత్మవికాసమును కలుగజేయుట యని (శ్రీ) రామకృష్ణుడు బదులు

చెప్పెను. స్వవిషయమున ఈ ధర్మమును ఆయన ఆదర్శప్రాయముగ నిర్వహించెను. దీపమును చక్కచేయుట మొదలుకొని మహాన్నతాధ్యాత్మిక సాధనయగు నిర్వికల్పనమాధివరకుగల యిహపర కార్యకలాపమునంతయు తన సతీమణియగు శారదామణికి ఆయన బోధించెను. ఇంతేకాదు, జగత్కృష్టి, స్థితి, లయకర్తయగు పరశక్తిగ నామెను నెలకొల్పి, షోడశీపూజచేసి తనజపఫలమునేకాక, తనను, తన సర్వస్వము నామెకు ధారవోసెను. దీనిని బట్టి యామె మహిమాత్మికయ మెట్టిదో మనము గ్రహింపవచ్చును. ఒకసారి (శ్రీ) రామకృష్ణుని సమక్షముననే, ఆయనబంధువు హృదయు డామెపట్ల నిరసన భావముతో ప్రవర్తించినపు డాయన అతని నిట్లు మందలించెను : "నీవు నన్ను తఱచుగ చుల్చునచేయుచుందువు. కాని, యామె విషయమున నీ విట్లు ప్రవర్తింప కూడదునుమా. ఈ శరీరమందున్న జీవాత్మ ఆగ్రహించినచో నీకు రక్షణకలుగవచ్చును కాని, యామె యాత్మ నొచ్చుకొని, కోపగించినచో, బ్రహ్మ, విష్ణు మహేశ్వరులుకూడ నిన్ను రక్షింపజాలరు."

(శ్రీ) రామకృష్ణుని దివ్యశక్తులనన్నిటిని నిపుధగవిసిన నిప్పువలె (శ్రీ) శారదాదేవి హృద్గతముగావించికొని, సమయము వచ్చినప్పుడు భక్తులశ్రేయస్సుకొఱకు ప్రదర్శించుచుండెను. విశ్వమాతృప్రేమ విషయమున తన ఘనతరవ్యక్తిత్వము నామె చాలసారులు ధృవపరచెను. ఒకప్పుడు కర్తాభాజ వైష్ణవ శాఖకుజెందిన యొక స్త్రీవచ్చి, తనను భార్యగ స్వీకరింప పరమహంసనువేడుకొనెను. అందుపై నాయన బిగ్గరగా పడుషోక్తులాడుచు, నామెను గద్దించుచుండెను. అప్పుడు దక్షిణేశ్వర దేవా

లయమున నహబత్తులో నివసించుచుండిన శ్రీ మాతృదేవి యాకేకలనువిని, బయటకువచ్చి చూచి యాసంఘటనను పూర్తిగ్రహించి, తనయెదుట తన కుమార్తె యవమానము పాలైనప్పుడు నొచ్చుకొను తల్లివలె సిగ్గుపడి, “చూడుము! ఆమె యేమైన అవివేకముగ ప్రవర్తించినచో నిట్లు తిట్టుటకు మారుగ నామె నాయన నాకడకు బంపియుండవచ్చునే” అని చెప్పి గోల్‌పహాయిని బంపి యామెను తన బసకు రప్పించి మిక్కిలి దయతో నాదరించి, “అమ్మాయీ! నీ యునికి యాయనకు కష్టముగ తోచినయెడల, నీవు నాయెద్దకు రావచ్చు నమ్మా!” అని ఆమె నోదార్చెను.

1886 వ సంవత్సరములో పరమహంస దేవుని నిర్యాణానంతరము శారదాదేవి హైందవాచారము ప్రకారము తన చేతిగాజులను దీసివేయుటకు బ్రయత్నించుచుండినప్పుడు శ్రీ రామకృష్ణు డామెకు గనుపడి, “ఏమి నీవు చేయుచున్నవని? నేనొక గదిలోనుండి మరి యొకగదిలోనికి వెళ్లి నానేకాని మరణింప లేదు.” అని యభయమిచ్చెను. ఇటుతరువాత వలసినప్పుడెల్ల శ్రీ రామకృష్ణుని దివ్యదర్శన మునుబడసి, ప్రతివిషయమున నాయన యభిమతమును శారదాదేవి గ్రహింపగలుగుచుండెను. ఈ కారణమున వివేకానందస్వామి మున్నగు సుప్రసిద్ధ శిష్యులు రామకృష్ణధార్మికోద్యమ నిర్వహణము విషయమున నేపనినైన చేయ దలపెట్టినప్పుడు శ్రీమాతృదేవికి దానిని తెలిపి యామెసలహాను గైకొనెడివారు. అన్యు గారును. శ్రీ రామకృష్ణుని శిష్యులను, భక్తులను తన సొంతబిడ్డలవలెనే చూచెడివారు. ఒకసారి కోల్పరా ఆశ్రమాధిపతి తన యాశ్రమమందు శిక్షణమందుచుండిన బ్రహ్మచారులు

శారదాదేవి నివాసమునకువచ్చి, పరిపూర్ణ మాతృవాత్సల్యముతో నామెయిడిన మృష్టాన్నముల భుజిమరగి తాను చెప్పినమాటవినుట లేదని, వారికి తగురీతి బుద్ధిచెప్పి తనకడకు పంపుడని కోరినప్పుడు, సర్వసంగపరిత్యాగులై రామకృష్ణ శరణాగతులయిన భక్తులపట్ల తమ మాతృవాత్సల్య మామె యిట్లు వెల్లడించి నాడు: “మీ రెంత అవివేకముగ ప్రసంగించుచున్నారు! మా ప్రధాన దృక్పథము ప్రేమ తప్ప వేరేదియుకాదు. ఈ శ్రేష్ఠద్వారముననే శ్రీ రామకృష్ణుల పారమార్థిక కుటుంబము సర్వతోముఖముగ పెరిగి, వికసించుచున్నది. ఇంతే కాక, ఆ కుటుంబమునకు నేను తల్లిని. కనుక, వారి అన్న, వస్త్రవసతులను నా సమక్షమందు విమర్శించుటకు మీకేమి అధికారము కలదు? ఆహా! నా బిడ్డలకొఱకై శ్రీగురుదేవుని సన్నిధిని నే నెంత విలపించి, ప్రార్థించితిని! అందు చేతనే మీకు నే డెల్లయెడల శ్రీ వారి దయా విశేషములును, మతములును కనుబడుచున్నవి. శ్రీవారి నిర్యాణానంతరము వారి ముఖ్య శిష్యులు స్వల్పకాల మొకచోట గలసియుండి, పిమ్మట నొక్కొక్కరు స్వతంత్రించి, దేశాటనముచేయ నారంభించిరి. ఈ దృశ్యము నా కెంతో దుఃఖము కలిగించినది. శ్రీగురుదేవున కిట్లు మొఱపెట్టితిని: ఓ ప్రభూ! మీరీభూమిపై నరరూపమున నవతరించి, మీ జీవితమును కొలదిమంది శిష్యులతో గడపితిరి. ఇప్పుడు మీ నిర్యాణముతో సర్వమును పూర్తియైనదా? అట్లైనచో, బహుకాయక్షేత్రకారణమైన మీ మానవావతారమునకు అగత్యమేమి? కాశీ, బృందావనములలో బిచ్చమెత్తి జీవించుచు, చెట్లనీడల నాశ్రయించి కాలముగడపు సాధువుల నెందరినో నేను చూచితిని. ఆ రకము

సాధువులు లెక్కకు మీరియున్నారు. కాని, మీకోటకై సర్వము త్యజించిన నాబిడ్డ లొక కబళమన్నముకొరకై తిరుగులాడుట నేను చూచి సహింపజాలను. ఓ ప్రభూ! అన్న వస్త్రములకై వారు కష్టపడకుండునట్లు మీరు చూడవలయునని నా ప్రార్థన * * *'' దీనినిబట్టి శ్రీ రామకృష్ణ ధార్మికోద్యమ నిర్వహణమునం దీమె యెంత బాధ్యతవహించెనో పాతక మహా శయులకు విశేషముకాగలదు.

బీదజనులయందెంత దయ, ఆదరము శ్రీ మాతృదేవికి కలదో యీ క్రింది సన్నివేశము ఋజువుచేయగలదు. అది మాధ్యాహ్నిక పూజాసమయము. సరిగా ఆ వేళకు బహుదూర ప్రాంతమునుండి కొందరు పురుషులును, మువ్వురు స్త్రీలును ఆమె దర్శనార్థమువచ్చిరి. కలకత్తాకు వచ్చుటకు వైకమును వారు యాచించి, సంపాదించిరి. వీరిలో నొక పురుషుడు అమ్మగారితో రహస్యముగ మాటలాడుచుండెను. ఆ ప్రసంగమునకు అంతకునుపడ దయ్యెను మాధ్యాహ్నిక పూజకు కాల మతిక్రమించుచుండెను. పూజను శ్రీ మాతృదేవియే చేయవలసియుండెను. “ఉద్బోధన” కార్యాలయవాసులకిది మిక్కిలి ఆయాసకరముగ నుండినందున, వారిలో నొకరాధక్తునితో “మీరేమైన నింకను చెప్పదలచినచో, మీరు క్రిందికిదిగవచ్చి, అచ్చటి పెద్దస్వాములతో మాట్లాడవచ్చును.” అని హితవొసంగిరి. అందుపై ని అమ్మగారు “పూజకు కాలాతిక్రమణమైనందున ప్రమాదమేమియు లేదు, వారు చెప్పదలచినది నేను తప్పక వివలయును.” అని యిండుకాతీవ్రముగబలికి, యా పురుషుని ప్రసంగమును మిక్కిలి యోమితో

వినుచునే యుండిరి. ఆతనికి కొన్నియుపదేశములనుజేసి, యాతని భార్యనుగూడ మేడ మీదకు తోడ్కొనిరమ్మనిరి. వారు స్వప్నములో నేదో యొక పవిత్రమంత్రోపదేశము నొందిరని యచ్చటివారికి తరువాత తెలియవచ్చెను. ఇంచుమించుగ నొక గంటయైన తరువాత వారు శలవుగైకొని వెళ్లినపిమ్మట, “అయ్యో! వీరెంత బీదవారు. ఎంతోకష్టపడి వారిచ్చటకు వచ్చిరి.” అని శ్రీ మాతృదేవి తమ దయార్ద్రహృదయమును వెల్లడించిరి.

తమ నిర్మాణమునకు అయిదునాళ్లు ముందుగ, ‘అన్నపూర్ణతల్లి’ యని చెప్పబడు నొక భక్తురాలు తమ్ము చూడవచ్చెను. అప్పుడు శ్రీ మాతృదేవి గదిలోనికి నెవరినిగాని పోనిచ్చుట లేనందున, నామె అమ్మగారిగది గుమ్మముకడ కూర్చుండెను. ఆమెను జూచి, అమ్మగారు తమదగ్గరకు రమ్మని సంజ్ఞ చేసిరి. ఆమె లోనికిబోయి శ్రీ మాతృదేవికి ప్రణమిల్లి, “అమ్మా! ఇటుతరువాత మాగతి యేమగునో?” అని వెక్కి, వెక్కి బిగ్గరగ నేడ్వసాగెను. “నీకు భయమెందుకు? నీవు శ్రీగురుదేవుని దర్శించియుంటివే.” అని కొంతతడవారకొని అమ్మగారు, “అయినను నేను నీ కొక విషయమును చెప్పాచున్నాను. నీవు మన శ్వాంతిని కోరునెడల, ఇతరుల విషయమున తప్పులు పట్టకుము. అంతకంటె, నీ తప్పులనే చూచుకొనుచుండుము. ఈ ప్రపంచమునెల్ల నీ సాంతముగ గ్రహింప నేర్చుకొనుము. ఇందు పరాయులెవరును లేరు. ఈ ప్రపంచమంతయు నీ సాంతము!” అన్నపూర్ణ తల్లికేకాక, ప్రపంచమునకుగూడ శ్రీ శారదాదేవి యొసంగిన కట్టకడపటి సందేశము బహుశః ఇదియే.



మా న స బో ధ

బాలకవి శ్రీ ఓరుగంటి నారాయణప్ప

(సెప్టెంబరు సంచిక తరువాయి)

- తే॥ గీ॥ మాయభోగాలకై పుట్టిరమరలగిట్టి; యెన్నిజన్మల బాసితో ర యెంచలేను
మాయకై జన్మశతములమాడ్చి మంటి; బలియొనర్చితి వజ్రానరబలము మనస॥ 25
- తే॥ గీ॥ దేవదేవునిగూడంగ ర తెగువజేసి; నద్దురుప్రోక్షమంత్రాన ర సదమలాత్మ
నంది సచ్చిత్సుఖంబున ర నలర నాత్మ; బలియొనర్చుమ యీజన్మ ర పరగ మనస॥ 26
- తే॥ గీ॥ నీవు గల్గినశాంతికి ర నెలవులేదు; నీవు లేకున్న బ్రహ్మమే ర నిలుచు దుదిన
నీదు సఖ్యత జగమయి ర నెగడుగాడె; దలపు మమనస్కుమవుటకు ర తాల్చిమనస॥ 27
- తే॥ గీ॥ నిత్యసుఖముననుండెడి ర నిర్మలాత్మ; కేవలకొంగ్రొత్త సుగుణము ర లేర్పరచగ
బాహ్యమున వాంఛ విషయాల ర ప్రబలజేసి; దుఃఖమేదెచ్చికూర్చువు ర ధూర్తమనస॥
- తే॥ గీ॥ ఎండమావుల జలమని ర యెంచిలేడి; పరుగులిడి యనువులకొవీడు ర భాతినివ
విషయ సుఖములు స్థిరమని ర వేగనమ్మి; ఏల చెడెదవు బ్రహ్మమై ర యెనగు మనస॥ 29
- తే॥ గీ॥ చక్రవర్తితనూజుడై ర జగతిబుట్టి; పొందగల్గిన భోగాల ర పొందువిడచి
యేలజనె బుద్ధుడడవికి? ర నెలుగవైతి; ఘోరసంసారముకా బాయగోరి మనస॥ 30
- తే॥ గీ॥ ఆనందసింహునియెదుట ప్రహ్లాదుడనడె; “వెలువ నీరూపమునకేను ర వెలుతునయ్యు!
తాపహంపక సంసార ర కూపమునకు; ముక్తునిగజేయుమని” మున్ను ర మూఢమనస॥ 31
- తే॥ గీ॥ సార్వభౌముని తనయుడై ర జననమొంది; చిన్నవయసున సంస్మృతి ర జెందవెఱచె
దలప ప్రహ్లాదుడిదిదుఃఖరదాయియంచు; దలచి మదికాడె? నీవది ర దెలియుమనస॥ 32
- తే॥ గీ॥ అల విమానాది వాహనా ర లర్థిజేసి; కీర్తి కొండలు బొందిరి ర ప్రీతిగల్గి
విమల శాంతినిబొందిరే ర విజ్ఞులగుచు; తత్త్వసుఖమందరెవ్వరు ర ధరణి మనస॥ 33
- తే॥ గీ॥ పూర్వులు విమానముల నెక్కి పోయిరవని; ననియెడిపురాణగాథల ర నన్ని వినమె?
దాని గొప్పగ నెంచిరేదలప ఋషులు; ఎంచి రధికంబుగా బ్రహ్మచింత మనస॥ 34
- తే॥ గీ॥ దేని యాధారమున భవి ర ధీరులెల్ల; ప్రకృతి శక్తుల గనుగొని ర ప్రబలకార్య
ముల నొనర్చుచు కీర్తిని ర పొందుచుండ్రొ; దానిగనుగొన యత్నింపురధరణి మనస॥ 35
- తే॥ గీ॥ మునులు భౌతికసుఖముల ర మోసపోక; దిగవిడచి దీనియాశను ర ధీరులగుచు
బ్రహ్మచింతననాయువు ర పరగబాసి; ధన్యులై మాన్యులైరిల ర దలప మనస॥ 36

- తే॥ గీ॥ దైవచింతనజేయంగ ర దగిన కాల ; దేశసత్కర్మ సత్సంగ ర దివ్యశాస్త్ర
దేశికులసంగ మెప్పుడు ర వాసిగూర్పు ; ప్రార్థనముజేయు దేవుని ర భక్తి మనస॥ 37
- తే॥ గీ॥ ఘోరమజ్ఞాననిలయమా ర గుణము తమము ; భోగలాలసగుణమగు ర బుద్ధి రజము
శాంతి విజ్ఞానదాయని ర సత్త్వగుణము ; శుద్ధసత్త్వంబు బ్రహ్మను ర జూపు మనస॥ 38
- తే॥ గీ॥ ఆత్మసుఖమున కధికమానట్టి సుఖము ; అల చతుర్దశలోకము ర లందు లేదు
లేదు లేదంచు శాస్త్రము ర లెల్లదెల్పు ; దలచి యీనుడి నాత్మను ర దలపు మనస॥ 39
- తే॥ గీ॥ గోవుకై దూడ తల్లికై రకొడుకు పతికి ; సతియు దిలకింప వ్యభజెంచు ర సరణి నీవు
ఆత్మసుఖమంద చింతింపు ర మనవరతము ; గాంచగల్గుదు వాత్మను ర ఘనత మనస॥ 40
- తే॥ గీ॥ వ్యాపకాత్మయై నీపాత్మ ర వలనగాదె ; పాంచభౌతిక దేహాన ర పట్టువడియె
జీవుడై ద్వంద్వకర్మల ర జేయనాయె ; జీవుడే బ్రహ్మనినుబాయ ర ఫిరము మనస॥ 41
- తే॥ గీ॥ మూడవస్థల జీవుని ర ముంచితేల్చి ; వివిధసంస్కారముల జేర్చి ర వేగిరముగ
జన్మకోటులనొనగెడి ర జాడ్యమీవ ; నీకు జోహార్లు నిలువుమా ! ర నిజముమనస॥ 42
- తే॥ గీ॥ బ్రహ్మచింతనకై నీకు ర భక్తిగలుగ ; వేదగురువులు సత్సంగ ర వితతినిక
వెనుకసాగియెవత్తురు ర వేగిరముగ ; నీకుధన్యత గలిగింప ర నిజము మనస॥ 43
- తే॥ గీ॥ బ్రహ్మలోకాది సుఖముల ర భాగ్యమైన ; బ్రహ్మసుఖమున లవలేశ ర మనవె శ్రుతులు
అట్టి సచ్చిత్సుఖంబును ర నాశ్రయింప ; మరులుకొనియత్న మొనరింపు ర మాయమనస॥ 44
- తే॥ గీ॥ మంచి చెడుగుల దెలియక ర మమత శిశువు ; కన్నవస్తువులనుబట్టి ర కాంక్షసేయు
భాతి నైహికభోగాల ర భ్రాంతినొంది ; కోరుచున్నావు నిలువక ర కుటిలమనమ ! 45
- తే॥ గీ॥ మరణభీతిని బొత్తిగా ర మరచినావు ; తిరముగా బ్రదుకు దేనంచు ర దెలిసినావు
సురల కబ్బక నరులకు ర సులభసాధ్య ; మైన పరతత్త్వమరయుమా ! ర మంద మనస !
- తే॥ గీ॥ కామరాగాది దుర్గుణ ర గణమడంగ ; శాంత శమదమ సద్గుణ ర సమితిగల్గ
నెప్పుడు చిత్సుఖ మొదవంగ ర నెఱుక గలుగ ; దేవదేవుని జింతింపు ర దినము మనస !
- తే॥ గీ॥ శుద్ధమా దర్పణంబున ర జూడముఖము ; ప్రతిఫలించునుగాదొక్క ర సతము నట్టె
ప్రతిఫలించును బ్రహ్మము ర ప్రవిమలమగు ; చిత్తమున దాన శుద్ధమై ర చెలగు మనస॥
- తే॥ గీ॥ 'ఏష్ట డెదియెట్లు జేయుట ర లెఱుగుదీవు ; పాలకుడవీవు పాలింప ర బడెడివాడ
నేన' ననుబ్రోవు మెప్పుడు ర నిర్మలాత్మ ; యనుచు బ్రార్థింపు దేవుని ర నర్థి మనస॥ 49
- తే॥ గీ॥ కోపతాపాదులకొ భువి ర కుమిలి చెడక ; శాంత సౌభాగ్య సదనంబు ర చక్కజేర
నహరహంబును పోరాట ర మట్టె నల్పి ; కోరు మీశుని జేరంగ ర కోర్కె మనస॥ 50



శ్రీ వివేకానంద స్మృతి

[భగవంతుని నెవరును జూపనేరరు. ఆ భగవద్దర్శనము ఇంద్రియగోచరము కానిదగుటయే యందులకు గల ప్రబలకారణము. కాని భగవత్సాక్షాత్కారము నందినవారిని మన మపుడపుడు జూడవచ్చును. వారి ఆధ్యాత్మికజీవనము, ప్రపంచమున వారు వ్యవహరించు రీతి—వీనినిబట్టి వారు భగవత్సాక్షాత్కారభాగ్యము బడసినవారని మనము తెలిసికొనవచ్చును. ఇటీవల భారత దేశమునం దవతరించిన మహాపురుషులలో శ్రీ వివేకానందులవా రొకరని సమస్త జగత్తు నెఱిగిన విషయము. ఆ మహానుభావునితో నెంత స్వల్పకాలము కలిసియున్నను ఎందరో తమ జీవిత మంతయును నిత్యనూతనము జేసికొని యున్నతనీతికి రాగలిగిరి. అట్లు శ్రీ స్వామివారితో కలిసి కొను భాగ్యమును బడసి తమ జీవితమును సంపూర్ణముగ పవిత్రముజేసికొని జీవితాంతము (1949) వఱకు శ్రీవారి గుణగీర్తనము చేయుచుండిన జోసెఫ్ మెక్లెడ్ (Josephine Macleod) ఇట్లు తన స్మృతిని వెల్లడించుచున్నది. ఈ స్మృతి పతనమున శ్రీ స్వాములవారి మహత్త్వము, ఉదారస్వభావము అత్యద్భుతమును కూలంకషమునగు నైపుణ్యము లేటతెల్లము కాగలవు.

—సంపాదకులు.]

1895 వ సంవత్సరము జనవరి 25 వ తారీ ఖున న్యూయార్క్ పట్టణమున కిది వ వీధి యందు 54 వ క వాలసంఖ్యగల గృహమున శ్రీ స్వాములవారిని జూచుటకై నేను నా సహోదరియును వెళ్లితిమి. శ్రీవారు కూర్చొని యుండిన గదియందు ఇరువురు మువ్వరు పురు షులును, పదునైదు లేక ఇరువదుగురు స్త్రీలును వారితో సంభాషించుచుండిరి. గదియంతయు ఆగంతుకులతో నిండిపోయినది. కుర్చీలేవియు ఖాళీలేకపోవుటవలన నేను మొదటి వరుసలో క్రింద కూర్చొంటిని. శ్రీ స్వామివారు ఒక వైపున (మూలయందు) ఏవో కొన్ని పలుకులు పలికిరి. వారేమి పలికినదియు నాకు జ్ఞాపకము లేదు. కాని తక్షణము అది సత్యమని నాకు స్ఫురించెను. రెండవ వాక్యము మూడవ వాక్యము పైతము సంతయే. నేను శ్రీవారి పలుకులను ఏడుసంవత్సరముల పర్యంతము విని యున్నాను. వారు చెప్పిన పలుకులన్నియును సత్యములైనవి. వారిని సందర్శించినప్పటి

నుండియు నా జీవితము సూతనపథమును ద్రొక్కి నది. అప్పటినుండియు మనలను శ్రీవారు నిత్య మునకు దీసికొనిపోయి వడలిపెట్టుచున్నట్లు గోచ రించినది. అందు మార్పులేదు. అది వృద్ధిపొంద జాలదు. దీని పోలిక ఒకటే—సూర్యుడు. సూర్యుని ఒకసారి చూచినచో మరల నెన్న డును మరుపజాలము.

ఆ సంవత్సరము శీతకాలమంతయు శ్రీవారి యుపన్యాసములు వినియుంటిని. వారమునకు మూడుదినములు ఉదయము 11 ఘంటలు మొదలు ఉపన్యాసం చెడివారు. నేను శ్రీవారితో నెన్నడును మాటాడలేదు. కాని మేము శ్రీవారి యుపన్యాసములకు తప్పక వచ్చెడివారమగుట వలన మాకొకట రెండు కుర్చీలు అట్టిపెట్టు చుండెడివారు. ఒకనాడు వారు మమ్ముజూచి ‘ఏమి మీ రిరువురును ఏవోదరులా?’ అని యడి గిరి. మేమును ‘ఔనండి’ యని ప్రత్యుత్తర మిచ్చితిమి.

శ్రీవారు:—చాలదూరమునుండి వచ్చు

చుంటిరా యేమి?

మేము:—ఎంతో దూరము లేదు. ఈ హాడ్ సన్ సదిలో ముప్పదిమైళ్ల దూరమునుండియే.

శ్రీవారు:—ఎంతదూరము! చాల ఆశ్చర్యము! ఇదియే శ్రీ స్వాములవారితోడి మా ప్రప్రథమ సంభాషణము.

నే నెప్పుడును శ్రీ స్వాములవారి యనంత రము మిసెస్ రోయిల్ లిస్ బర్గర్ (Mrs. Roeth Lis Berger) అను మహానీయురాలు మిక్కిలి ఆధ్యాత్మిక జ్ఞానతత్వము గలదిగా దలంతును. ఆమెయే మమ్ము శ్రీవారిదగ్గరకు దీసికొనివెళ్లెను. శ్రీవారును ఆమెకు తగిన గౌరవమొసగెడివారు. ఒకనాడు ఆమెయు మేము శ్రీస్వాములవారిదగ్గరకుబోయి 'స్వామీ ధ్యానముచేయుట యెట్లు' మీరు మాకు నేర్పవలయు'నని ప్రార్థించితిమి. అందులకు శ్రీవారు ఓంకారముమీద ఒకవారము ధ్యానముజేసి యనంతరము మీ యనుభవమును నా కెఱిగింపుడు' అని పలికిరి. వారానంతరము మే మిరువురమును శ్రీవారి సన్నిధి జేరితిమి. మిసెస్ రోయిల్ లిస్ బర్గర్ 'నాకొక జ్యోతి కనిపించు చున్నది' అని పలికెను. అది విని 'ఇంకను అభ్యసింపు'మని శ్రీవారు చెప్పిరి. 'అట్లుగాదు, నాకొక దీపకాంతివలె హృదయ మధ్యమున గనిపించుచున్నదని నేను జెప్పితిని. 'మంచిది, నీ అభ్యాసమును అట్లే జరుగ నిమ్ము.' వారు నాకు నేర్పినదంతయు నింత మాత్రమే. కాని మేము శ్రీవారిని కలిసి కొనుటకు పూర్వమే ధ్యానము చేయుచుండెడి వారము. భగవద్గీతయంతయు మాకు కంఠ స్థమైయుండెను. కావుననే కాబోలు వారియొక్క అత్యద్భుత జీవశక్తిని మేము కొంతవఱకు గుర్తింప గలిగితిమి. ఎదుటివారికి ధైర్యము గల్గించుట

యందే శ్రీవారి శక్తి పుంజీభూతమైయుండెడి దేమో. శ్రీవారికి స్వీయస్వప్నహ యున్నట్లే గోచరించెడిదికాదు. ఎదుటనుండినవారే వారి మనస్సు నాకర్పించుచుండిరి. 'జీవగ్రంథము తెఱచినంతనే తమాషా ఆరంభమగును' అని శ్రీవారు చెప్పుచుండెడివారు. మన జీవితము నందు వ్యావహారికమనునది లేనేలేదనియు సమస్తమును పారమార్థికమే యని మమ్ము గ్రహింపజేసెడివారు. మీరు తాత్కాలిక అమెరికా నారీమణులుగాని సార్వకాలిక ముగా భగవానుని వత్సలే యని మది యందు నిశ్చయముగా జ్ఞప్తినుంచుకొనుడు. రేయింబవల్లీ విషయమును మీరు తలంచు చుండవలయును. ఇది యెన్నడును మఱువ రాదు.' ఇదియే వారు మాకొసగిన యుపదేశము. వారి సందర్శనమే మామానసము లకు నూతనశక్తిని రేకెత్తించెడిది. నీ వా శక్తి నితరుల కీయజాలవు. ధనముండిననే మన మీయ గలము. నీ పూహింపవచ్చును, కాని చేయజాలవు.

నే నెన్నడును వారితో మాటాడలేదు. వారితో మాటాడవలసిన విశేషకార్యమేదియు నుండెడిదికాదు. ఆ వసంతకాలమున ఒకనాడు రాత్రివేళ మిస్టర్ ఫ్రానిస్ హెచ్ లెగెట్ వారియింటభోజనముచేయుచుంటిని. (కొన్నాళ్ల పిమ్మట వీరు నా సోదరిని వివాహమాడిరి.) మేము భోజనము చేయుదుముగాని సాయం కాలమంతయు మీతో మెలగదలంపలేదని వారితో జెప్పితిని. 'సరే ఆలాగే, భోజనము చేసి వెళ్లుడు' అని వారు పలికిరి. భోజనానంతరము 'మీ రెండులకేగడరేమి?' అని వారు మమ్మడిగిరి. 'మేమొకానొక యుపన్యాసమునకు వెళ్లుచున్నా'మని చెప్పితిమి. 'నేను రాగూ

డదా' యని వారనిరి. 'సరే' యని మేము పలుకగా వారు వచ్చిరి. ఉపన్యాసమంతయు విని ముగియగానే శ్రీ స్వాముల వారియొద్దకు వెళ్లి కరచాలనముచేసి, 'స్వామీ మీరు మా యింటికి ఎన్నడు భోజనమునకు వత్తు'రని యడిగిరి. మా సాంఘికజీవనమున శ్రీ స్వాముల వారికిని మాకును పరిచయము లభించినది.

కాన్సహిల్ కొండలలో లెగెట్ గారికి రిజ్డీ మేనర్ అను ఒక భవనము గలదు. అచ్చటికి శ్రీ స్వామివారు వచ్చి కొన్నాళ్లు గడిపిరి. స్వామివారు బయలుదేరుటకుముందు కొందరు శిష్యులు 'స్వామీజీ, మీరు వెళ్లరాదు. మీ పాఠములన్నియుజరుగుచున్నవి' అనిరి. శ్రీవారు వారివైపు తిరిగి గంభీరముగా 'ఆ, పాఠములా, అవి నావియా? నేను వెళ్లేదను' అని చెప్పి వెళ్లిరి. ఆ భవనమున నుండగా నా సోదరి పిల్లల తోడి పరిచయము శ్రీ స్వామివారికి గలిగెను. ఆపిల్లలకు పండ్రెండు పదునాలుగేండ్లప్రాయము. కొన్నాళ్ల తర్వాత శ్రీ స్వామివారు న్యూయార్కు నగరమునకు దిరిగివచ్చి మును పటివలనే పాఠములు చెప్పుచుండిరి. అపుడు మా సోదరి బిడ్డలును వచ్చిరి. వారిని జూచి నల్లే శ్రీవారు బయలుపటుపలేదు. ఇదేమిటి మమ్ము శ్రీవారు గుర్తింపలేదే యని వారు మమ్మడిగిరి. 'పాఠములు ముగియనిండు' అని చెప్పితిని. పాఠము ముగిసినది. శ్రీవారు మా దగ్గరకువచ్చి బిడ్డలజూచి 'ఓహో వత్సలారా మిమ్ముజూచిన ఎంత ఆనందముగా నున్నది?' అని పలికి వారిని మఱచిపోలేదన్న విషయమును స్ఫురింపజేసిరి; బిడ్డలు చాల సంతోషించిరి.

బహుశ యీ కాలమునందే ఈ క్రింద నుల్లే ఖంబుడిన సంభవము జరిగినది.

న్యూయార్కు పట్టణమునందు శ్రీ స్వామి

వారు మా యధితిగా నున్నపుడు ఒకనాడు బయటికివెళ్లి తిరిగివచ్చినయనంతరము ఎంతో గంభీరముగా నుండిరి. ఎన్నియో గంటలు గడచిపోయినవి కాని శ్రీవారు ఒక్కమాట యైనను బలుక లేదు. చివరకు మేము 'స్వామీ! ఈ రోజు మీరేమి చేసితిరి' యని యడిగితిమి. అందులకు శ్రీ స్వామివారు 'ఈ రోజు మిక్కిలి యద్భుతమగు వింతనొకదానిని జూచితిని. ఇది యమెరికాయందే జూడనగునుగాని మరెందును వీలుగాదు. నేను ట్రామునందు పోవుచుంటిని. నా కొకవైపున శ్రీమంతురాలు (Helen Gould) కూర్చొనియుండెను, మరియొకవైపున ఒకానొక నీగ్రో చాకలి తా నుదికిన బట్టల మూట నొడిలో బెట్టుకొని కూర్చొనియుండెను. అమెరికాలోదప్ప మరియెచట నిట్టి దృశ్యము గోచరింపగలదు?'

ఆ సంవత్సరము జూన్ నెలయందు శ్రీ స్వామివారు Percy Camp అను స్థలమునకు వెళ్లిరి. అచట నుండగ ప్రక్కన నుండిన భూర్జరవనమునకు బోయి ఘంటలకొలది ధ్యానము చేయుచుండెడివారు. ఒకనాడు శ్రీవారు (Birch) భూర్జపత్రగ్రంథములు రెండు తయారుచేసి మాకిచ్చిరి. అందొక దానియందు సంస్కృత లిపియు, నింకొక దానియందు ఆంగ్ల లిపియు వ్రాయబడియుండెను.

నేను నా చెల్లెలు పారిస్ వెళ్లినపుడు శ్రీ స్వామివారు సహస్రద్వీపవనము (Thousand Island Park) న ఎన్నియో ఉపన్యాసములొసగిరి. అవియన్నియు అత్యంతో తృప్తియులై నాకు గోచరించెను. ఏలనన అవియన్నియు శ్రీవారితో ఎంతగానో కలిసి మెలసి యుండిన శిష్యులకొఱకే ఉపదేశింపబడినవి! శ్రీవారి హృదయవికాసము మరియే

యితరగ్రంథమునందును అంత చక్కగా ప్రతి
ఫలించినట్లు గోచరింపదు.

శ్రీవారు లగ్నెట్టు (Leggett) ణో కలిసి
పారిస్ నగరమునకు వచ్చిరి. నేనును నా చెల్లె
లును కలిసి ఒక హోటలునందు విడిసితిమి.
శ్రీవారును లగ్నెట్టు మరియొక హోటలున
దిగిరి. ఆ కాలమున లగ్నెట్టునకు ఒక సేవకు
డుండువాడు. అతడు శ్రీవారిని మా యువ
రాజని పిలుచువాడు. అప్పుడు శ్రీవారు 'నేను
యువరాజును గాను, హైందవ సన్న్యాసిని'
అనిరి. ఆ సేవకుడు 'మీరేమైనను జెప్పుకొన
వచ్చును. కాని నే నెందరో యువరాజుల జూచి
తిని. నా పనియంతయును వారిలోడనే. వారిని
జూడగనే గుర్తుపట్టగలను' అనెనట. శ్రీ స్వామి
వారి ముఖవైఖరియు వారి ప్రవర్తనము అందర
కును హృదయమున సదభిప్రాయమును కలి
గించినది. 'మీరు చాల తీవి (dignified) గా
నున్నారు' అని యొకడు వచించెను. శ్రీ స్వామి
వారిట్లు చెప్పిరి: 'అది నా నడక'.

మఱుచటి మాసమున (సెప్టెంబరు 9 న)
మా చెల్లెలికిని లగ్నెట్టునకును వివాహము జరిగి
నది. ఆ మరునాడే శ్రీ స్వామివారు లండను
నకు వెళ్లి యచ్చట E. T. Sturdy గారి యతి
ఘృతై యుండిరి. 'పాఠములు ప్రారంభింపబడి
నవి. మీరు త్వరగా రండు' అని మాకచటి
నుండి యుత్తరము వ్రాసిరి. మేము వెళ్లినప్ప
టికే శ్రీవారు రుపన్యసించుచుండిరి. 'ప్రిన్స్ సెన్
హాల్' అనుచోట అసాధారణ ప్రతిభతో
శ్రీవారు ఉపన్యసించిరి. ఆ మరునాడు అచటి
వార్తాపత్రికలన్నియు భారతదేశమునుండి
యొక యోగీశ్వరుడు లండను నగరమునకు
వచ్చినట్లు ప్రకటించినవి. శ్రీవారికి అచ్చట
జరిగిన ఆదరణ, గౌరవము చెప్పనలవిగావు.

మేము లండనునుండి డిసంబరు పదునైదవ
తారీఖున కలిసికట్టుగా తిరిగివచ్చితిమి.
కొన్నాళ్ల యనంతరము శ్రీ స్వామివారు
అమెరికాజేరి మరల తమ కార్యమును బ్రారం
భించిరి. ఆ మరుసటి సంవత్సరము ఏప్రిల్ నెల
లండను వెళ్లి వేదాంతసంబంధములగు పాఠ
ములు కొన్ని జరుపుచు వారి కార్యమునకు
నిర్దిష్టరూపమును గలిగించిరి. ఇదంతయు
1896-వ సంవత్సరమున జరిగినది. వేసవికాల
మంతయు నిట్లు కార్యమును కొనసాగించి
జూలై నెల సేవియర్ (Sevier) కుటుంబముతో
స్విడ్జర్ లాండునకు వెళ్లిరి.

శ్రీ స్వాములవారి మేధాశక్తి అత్యద్భుతము.
ఒకనాడు నా మేనకోడలు ఆల్బెర్టా స్ట్రజ్
(Alberta Struges) రోము నగరమున వివిధ
ప్రదేశములను జూపుటకై శ్రీవారిని దీసికొని
వెళ్లెను. అప్పుడు పురాతన శిలాస్థూపము లెందెం
దున్నదియు ఆమెకు శ్రీవారే ముందుగాజెప్పి
యామెను ఆశ్చర్యాంబుధిమగ్నను గావించిరి.
సెయింట్ పీటర్స్ చర్చికి బోవునప్పటికి ఆ
క్యాతోలిక్ మతచిహ్నము లన్నింటియందును
వారు గనుపఱచిన గౌరవము ఆమెకు
మరింతఆశ్చర్యమును కలుగజేసెను. ఆ చర్చిలో
వారు తమ మహాపురుషుల ఆభరణములు,
దుస్తులు అన్నియు జూపగా వాని నన్నింటిని
వారు కండ్ల కద్దకొనిరి. అంతట ఆమె
'స్వామీ! సాకారభగవంతునియందు నమ్మ
కములేని మీరు వీని నిట్లు గౌరవించుట లేల?'
అని యడిగెను. అందులకు స్వామివారు యిట్ల
నిరి: 'ఆల్బెర్టా! నీవు సాకారభగవంతుని
విశ్వసించునపుడు మాత్రము ఉత్కృష్టమయిన
వస్తువులనే భగవంతునకు అర్పింతువునుమా!'

(సశేషము)

కర్తయోగ సారము

తలవనితలంపుగా మనకు జరుగుచున్న కష్ట నష్టములనెల్ల 'అది మన కర్మము' అని తలంచు చుందుము. అనగా మనము పూర్వజన్మము లలో జేసిన పనుల ఫలితములనే ఈ ప్రస్తుత జన్మమున ననుభవించుచున్నామని భావము. కాని ఈ కర్మమేమనకు మేలునుగలిగించునట్లు చేసికొనవచ్చును. పూర్వకర్మము లెట్లున్నను మనప్రస్తుతకార్యములను మనకు మేలుకలిగింప గల సత్కర్మలగా జేసికొనవచ్చును. అట్టి సత్ప్రవర్తనవలన సౌఖ్యమును సంపాదించి మోక్షమంది బ్రహ్మానందమును బడయగలము. అది ఎప్పుడు? ఈ జన్మమున మనము ఆచరించు ప్రతికార్యమును కర్మయోగముగా మార్చ గలిగినపుడే!

ఎన్ని యోవిధములగు యోగములు గలవు. ఆ యోగములన్నింటియందును అత్యంతవిచిత్రమయినది కర్మయోగము. భగవద్దర్శనమునకు ఆత్మసాక్షాత్కారమునకు అడవులకు బోనవసరములేదు. గుహలలో ముక్కుమూసికొని కూర్చొననవసరములేదు. సంసారమునువదలిత్యాగులగుట అంతకంటెను అనవసరము. మానవు లెట్టిస్థితియందున్నను, ఎట్టికార్యములాచరించుచున్నను, ఎట్టిజాతికి జేందినను స్త్రీ పురుషభేదములుగూడ లెక్కింపక అందరును యోగమునందునట్లు చేయునదియే కర్మయోగము. సాధారణముగా మనముచేయు కార్యము లన్నింటిని ఆధ్యాత్మికముగా పరివర్తింప జేసికొనుటయే దీని విశేషము. అందుచేత ఈ

కర్మయోగమున కర్తలు కాజాలనివారెవరు? ఎల్లరును అర్హులే.

మరియు కర్మయోగము పరమోత్పన్నమైన బ్రహ్మానందానుభవమునకు మార్గదర్శియై యుండుటయేకాక సమస్తకార్యములను నిర్వర్తింపవలయు సక్రమ మార్గమును సూచించుచుండును. ఐహిక జీవితసంబంధమును విడువకయు, ఎట్టిపనులు చేయవచ్చును? ఎట్టిపనులు చేయరాదన్న విచక్షణ నాసింపకయు, మనము చేయు సమస్తకార్యములను చేయవలయు పథమును దృష్టిని నిర్ణయించుటయే కర్మయోగము లక్ష్యము. కావున 'అయ్యో! భగవచ్చింత ఏమాత్రమును జేయక నాజీవితకాలమంతయు ఈ పాడు పొట్టకై పాటుపడి చచ్చుచుంటిని గదా' యని ఎవరును వాపోవ వసరము లేదు. తాను చేయవలసినవి చేసియే తీరవలయును. కాని ఏవిధముగ, ఎట్టి దృష్టితో, చేసినచో ఈ పనులు మనకు మేలుకలిగించునో యన్న నిర్ణయము కావించుటయే కర్మయోగి యొక్క మహత్త్వము. కర్మయోగి తన పనులను విరామములేక ఆచరించుచుండును. కాని తానాచరించిన కర్మముల ఫలితములమీద ఆతని కావంత తలంపును నుండదు. అందువలన నతడు తన సంపూర్ణదృష్టిని తన కార్యమునందే కేంద్రీకరింపగలుగుచున్నాడు. ఫలాసక్తి లేకుండ నెవరైన పనిచేయగలరా? తానొనర్చుచున్న కార్యమున కొంతయైన నపేక్ష లేక ఎవరు పనిచేయగలరు? పోనీ అట్లు చేయు

చున్నాడేయనుకొందము. అది హృదయశూన్యమగు యంత్రప్రాయమేయగునుగదా? అన్న వివిధ ప్రశ్నలు మనకు స్ఫురింపవచ్చును. కాని ఇట్టి నిరర్థక ప్రశ్నలు కర్మయోగికి పొడచూపవు. ఏలయన అతడు కార్యనిర్వహణమునందే. తనదృష్టిని కేంద్రీకరించును. కావున అతడు నానాటికి తనకర్మములనుండి తన్ను విడదీసికొనుశక్తిని అభివృద్ధిచేసికొనుచుండును. తనయెదుటనున్న కార్యమునందే తన దృష్టిని కేంద్రీకరించును. ఆసమయమున తానొనర్చుచున్న కార్యమునుదప్ప తదన్యములగు కార్యముల గన్నెత్తయైన జూడడు. ఇది యందరును చేయజాలరు. ద్రోణుడు తరుతాఖాగ్రస్థుడుగు పక్షి నేత్రమును గుఱిపెట్టుమని శిష్యులను బంచినపుడు చెట్లు, కొమ్మలు, కాయలు, పూవులు—సమస్తమును జూచినవారే కన్నించిరి. ఆ పక్షి నేత్రమునుమాత్రమే చూచినవాడు, ఆ పక్షి నేత్రమునందే తన దృష్టిని కేంద్రీకరించినవాడు—అర్జును డొక్కడే! మర్కటమువంటి మనస్సు ఎల్లప్పుడు పండ్లకై గంతులువేయుచునే యుండును. నే నింతటిపాటు పడితిని గదా! నా కెంతటి లాభము కలుగుననుతలంపు నూటిమాటికి మనకు స్ఫురించుచుండును. కాని కర్మయోగి యిట్టి మనోచాంచల్యమునకు చోటొసంగడు. ‘ఇది నాకర్తవ్యము’ అన్న భావమే అతనిచే పనిచేయుచును. అతనిదృష్టి యందు ఆ కార్యములలో ఉత్కృష్టమయినది గాని, సీచమయినదిగాని కనిపించదు. సమస్తమును అతనికి సమానముగనే కన్పించును. ఈ సమదృష్టివలన అతడెట్టి సితియందైనను జరింపగలడు. ఇది హేయమయినది, ఇది మేలైనది యను తారతమ్యభావము లేకపోవుటవలన అట్టివాడు సభాముఖమున ప్రసంగములు చేయు

చున్నను, మురికిదొడ్లను పరిశుభ్రము గావించుచున్నను సమానదృష్టిని సమాన మానసిక భావమును గలిగియుండును. అందువలన అతడు రెండుపనులను సమానముగనే చక్కగనే నిర్వహించును. (శ్రీ) వివేకానందస్వాములవారు మతమునందలి బ్రహ్మచారులను మొట్టమొదట దేవాలయమునకు జెందిన పాత్రముల శుభ్రపఱుప నియోగించెడివారు. ఆ పని చేయించిన యనంతరమే యతఁడెంతవఱకు సాధుజీవనమున కర్హుఁడో నిర్ణయించెడివారు. ‘ఇది యేటిపని? నేను కళాశాలయందు జదివినవాడను. గిన్నెల దోముట దాసీపని’ అని తలచినచో ఆపని సక్రమముగా జరుగదు. అతని మనోభావమును అతని కార్యమే నిరూపించును.

‘ఫలాకాంక్ష లేక పనిచేయుటెట్లు? నేను ఎన్నియో గ్రంథములను జదువుచున్నాడను. పరిత్యాగము నపేక్షింపక—పరీక్షయందగ్ర శాఖయందు తీర్ణుడగావలయునన్న ఆశ లేకుండ జదువుట సంభవమా!’ యని విద్యార్థి ప్రశ్నింపవచ్చును. నేను వివిధకర్మ రంగములలో పనిచేయునపుడు ఆయా కార్యాలనుకూలములగు ఫలము గలుగవలయునన్న కోరిక అణుమాత్రమునులేక ఆ కార్యజాలము నాకెట్లు రూచింపగలదు?’ అని యుద్యోగి యడుగవచ్చును. కాని ఆలోచించినకొలది యిట్టి ప్రశ్నలు అర్థరహితములుగ మనకు గోచరించును. ఏలయన విద్యార్థి పరీక్షలలో నెగ్గుటయో యుద్యోగి ధనము సంపాదించుటయో—వారి కర్తవ్యములు. (నిజమునకు విద్యాలాభమేకాని పరిత్యాగ ఫలిత మాకాంక్షణీయము కాకపోయినను) విద్యార్థి ధనము ఖర్చుపెట్టి చదువుచున్న ప్రస్తుతయుగ పరిస్థితి ననుసరించి పరీక్షలలోను తీర్ణతపొందుటయే అతని లక్ష్యము. ఇట్లే

స్వకీయ కర్తవ్యమును ప్రతివ్యక్తియు గుర్తింప గలిగినచో నిట్టినిరర్థక సంఘాము లుద్భవించు జాలవు.

ఇట్లు కర్మములయందు కర్తృత్వబుద్ధిని వదిలి ఫలాపేక్షారహితముగ నొనరించినచో నదియెట్లు యోగము కాగలదను విషయమును కొంత విచారితము. యోగమున మనస్సు పరమాత్మతో లీనమగును. 'తాను' అన్న యభిమాన మణుమాత్రమయిన నుండదు. పనియందు నిమగ్నులై యున్నవారికి బాహ్య ప్రపంచము కనిపింపదన్న విషయము విదితమే కదా! అట్టి కర్మయోగి తన్నుతాను మఱచి పోవును. ఇందులకు ఉదాహరణముగా శ్రీరామ కృష్ణులవారు ఈ కథను నవించువారు :

“ఒకజాలరి ఒక నీటిగుంటలో గాలమువేసి చేపలు పట్టుచుండెను. ఒకబాటసారి వానిని సమీపించి, ‘తమ్ముడా, అల్ల ఆచోటునకు బోవుటకు మార్గమేది?’ అని పలుమాటలు అడిగెను. ఆ సమయముననే చేప యెఱుగు గొలుకుచున్నట్లు గాలపుబెండు తెలియజేయుచుండెను. అందుచే అతడేమియు మాటుబలు కక తనగాలమునందే దృష్టిని నిలిపియుండెను. చేప గాలమునకు తగుల్కొనిన తర్వాత అతడు వెనుకకుదిరిగి చూచెను. కోపముతో బాటసారి నెడలిపోవనుండెను. అతనినిబిలిచి ‘అయ్యా! తమ రేమి సెలవిచ్చుచుంటిరి?’ యని యడిగెను.”

ఇట్టి చిత్రకాగ్రతయే కర్మయోగ సాధనమున - ప్రప్రథమ సోపానము. ఈ ఏకాగ్రత సిద్ధించుట అత్యంతదుర్లభము. ఏలయన నిట్టి సమయములందు మానసికములగు నితర భావములు, అహంకారమమకారములు

మధ్యే పనిగట్టుకొని మన చిత్రకాగ్రతను చాంచల్యమునకు గుఱిచేయుచుండును.

ఇట్టి కర్మములనుండి సంపూర్ణముగా తప్పించుకొని మనస్సును స్వాధీనపఱచుకొనుటకు సరియైన, ముఖ్యమైన, మార్గము భగవద్భక్తి. సమస్త కర్మములను ఈశ్వరార్పణము గావించుటయే యిందలి లక్ష్యము. ఇందుమూలమున మనమెంతో శ్రేయస్సునందగలము. “ఎవరి యొద్దనుండి ఈ చరాచరజగత్తు సమస్తమును జనించుచున్నదో, ఈ ప్రపంచమంతయు ఎవనిచే వ్యాపింపబడియున్నదో అట్టి పరమేశ్వరుని తన కర్మముల మూలమున ఆరాధించువాడు సిద్ధినిపొందును.

శ్లో. యతః ప్రవృత్తిర్భూతానాం

యేన సర్వమిదం తతమ్,

సృకర్మణా తమభ్యర్చ్య

సిద్ధిం విందతి మానవః.

—(భగవద్గీత 18-46)

“నేను చయుపని సమస్తమును భగవద్ధర్మమే. అది అతని ఆరాధనగా, అర్చనగా, భావించుచున్నాను.” అన్నభావముతో కర్మ నిమగ్నులగు భక్తులెంతయో మేలును పొందగలరు. అంతట మనముచేయు కార్యములన్నియు ఈశ్వరార్పణలుగా మారును. దీనినే లక్ష్యముగానెంచి శ్రీ వివేకానందస్వాముల వారు ప్రజాబాహుళ్యమును దేశసేవకు పురికొల్పిరి. “ఆ బ్రహ్మస్తంభ పర్యంతము ప్రేమ స్వరూపియగు ఆ పరాత్పరుడే విరాజిల్లుచున్నాడు. మిత్రమా! నీ మనోవాక్కాయములన్నింటిని ఆయన పాదపద్మముల సన్నిధి నర్పింపుము. బ్రహ్మరూపములతో ప్రకాశించు ఆ మహామహునివిడిచి యీశ్వరునికై ఎందు

వెదకుచుంటివి. సమ స్తజీవరాసులను భేదబుద్ధి రహితుడై సమానముగ ప్రేమించువాడే శ్రేష్ఠమయిన భగవద్భక్తుడు” అని శ్రీ స్వాముల వారు నుడివియున్నాడు. యుగయుగములందును ప్రతివ్యక్తియు ననుసరింపవలయు, అనుసరించి తీరవలయు సందేశమిది. పూర్వకాలమున ఋషులు, మునులు భక్తులు సమస్త ప్రపంచమును విష్ణుమయముగా దర్శించిరి. ‘సర్వం విష్ణుమయం జగత్’ అన్న వచనమును జదివియే యున్నాము గదా!

ఎటుజూచినను ఏమిబల్కినను ఎచ్చట సేవించినను, పూజించినను నీ దర్శనమే కలుగవలెనని పూజించుచున్నాను రామా—అని శ్రీ త్యాగరాజు రాముని వేడికొనెను.

నీకేతెలియకపోతే నేనేమిసేయుదురా

లోకాధారుడవై నాలో ప్రవ్వబించే జాలి

ఎందెందుజూచిన ఎందెందు బలికిన

ఎందెందు సేవించిన ఎందెందు పూజించిన

అందందు నీవని తోచేటందుకు నీపాదార

విందమును ధ్యానించిన దెందుకిని

త్యాగరాజసన్నత.

ఇక భక్తాగ్రేసరుడగు రామదాసు భగవంతుని సర్వసాక్షిత్వమును అనుభవించి—

“అంతా రామమయం ఈ జగమంతా

రామమయం”

అని చెప్పినాడు.

ఈ మహావాక్యమునే మన కార్యములందు నిరూపించి, మనలను కృతార్థులజేసికొనవలయుననియే శ్రీ స్వామివారి ఆశయము. ఇందు మరియొక విశేషముగలదు. ఏది లక్ష్యమో అదియే మార్గము. ఇట్లు సమస్తజీవరాసులును భగవదంశములుగా భావించి తానొనరించు సమస్త కార్యములను సంపూర్ణ ప్రేమాద్వైత భగవంతునకు ఆరాధనగా, పూజగా, అర్చనగా జేయుటయే కర్మయోగ సాధనమున సులభోపాయము. తనకుటుంబమును సైతము కర్మదృష్టితో జూచుచు ఏ బాధ్యతయు కలిగించుకొనక జీవింపగలిగినచో జీవితమును ఉన్నతస్థాయి నందింపగలము. ఒక శ్రమముతో రెండు పక్షులు గొట్టినట్లు స్వీయముక్తికి మార్గమును కల్పించుకొనుటతోపాటు జగద్ధితమును ఒనరింపవచ్చును. ఇది అత్యద్భుతసాధన

మీరు భక్తులు కాదలచినయెడల కృష్ణుడు మధురలో పుట్టెనా? ప్రేమల్లెలో పుట్టెనా? ఆత జేమిచేయుచుండెను? లేక గీతాప్రబోధ మొనర్చిన సరియగు తేదీయేది? ఈ విషయములను మీరు ఎంతమాత్రము తెలిసికొననక్కఱలేదు. కాని భక్తియోగమునుగూర్చి, కర్మయోగమునుగూర్చి, గీతలలో జెప్పబడిన మనోహరధర్మములను ఆచరించుటకై వ్యాకులపడుటయే మీకు కావలసినది. గీతలనుగూర్చిన, గీతాకర్తనుగూర్చిన వివరములన్నియు పండితుల వినోదముకొఱకుగాని మనకుగాదు. వారికి గావలసిన యా యానందము అంతయు వారినే పొందనిండు. వారి ప్రజ్ఞావాదములకు ‘శాంతి’ చెప్పి మనము కార్యసాధనకు బూనుదము.

-శ్రీ వివేకానందస్వామి

శ్రీ వాసుదేవ మననము

ద్వితీయ పర్వకము

శ్రీ మాచిరాజు శ్రీరామకృష్ణ

(గతసంచిక తరువాయి)

“సీ. గురుపదాంభోజముల్ గొలువక కల్లునే ప్రవిమలవై రాగ్య భాగ్యమహిమ । గురుపాద తీర్థంబు గ్రోలకకల్లునే జ్ఞానవిజ్ఞానయోగానుభవము! గురు సుప్రసాదంబుగొనకున్న గల్లునే ప్రతిలేని చిత్తోపరతిసుఖంబు । గురుతత్త్వమాత్మ గన్గానకున్న గల్లునే నిరతిశయంబైన పరమపదము! అట్లు గావున విద్యార్థియైన యోగి । వినయ భయభక్తులదలొన బెనగొనంగ । నలచతుర్విధ శుశ్రూషలాచరించి । కొనుచు ననిశంబు గురువుల గొలుచుననఘ ॥” (సీతారామాంజనేయము 31-134) సద్గురు పాదపంకజములను సేవించుకుండ పరిశుద్ధమైన వైరాగ్య సంపన్నత ప్రాప్తముకాదు. అనగా చిన్మాత్రమైన స్వాత్మయొక్క వివర్తరూపమును, స్వాత్మ విచారణయందు పాపభూతమును అగు తత్త్వంపదముల - జీవేశ్వరుల - యాథార్థ్యమును సద్గురూపదేశపూర్వకముగ శ్రవణముచేయకుండ వినిర్మలవై రాగ్యము దృఢముకానేరదు. సద్గురు పాదతీర్థమును గ్రహించుకుండ జ్ఞాన - విజ్ఞాన - యోగానుభవము సిద్ధించదు. అనగా పరబ్రహ్మముయొక్క పాదరూపములైన తత్త్వంపదముల అర్థముయొక్క వివరణకారణములగు వేదాంతమహావాక్యార్థములయొక్క స్వారస్య

మును మననముచేయకుండ పరోక్షజ్ఞానముయొక్కయు - అపరోక్షజ్ఞానముయొక్కయు - సమాధియొక్కయు అనుభవము లభింపదు. సద్గురుప్రసాదమును భుజింపకుండ సాటిలేని చిత్తశాంతి - నిరతిశయసుఖము - సమకూరదు. అనగా సద్గురునిచేత ననుభూతమై ఉపదేశపూర్వకముగ శిష్యునిచేత ననుభావ్యమైన అప్రతిబద్ధస్వస్వరూప జ్ఞానమనేది సద్గురు ప్రసాదముయొక్క నిధిధ్యానము నభ్యసించుకుండ సకల ద్వైతభావనివృత్తియు - స్వస్వభావసుఖసంప్రాప్తియు స్థిరపడదు. సద్గురు తత్త్వమును స్వాత్మయందు, స్వాభిన్నముగ జూడకుండ నిరతిశయమైన పరమపదము సిద్ధింపదు. అనగా తత్పదలక్ష్యార్థమైన సచ్చిత్సూక్ష్మాత్మక సద్గురుస్వభావయాథార్థ్యమును త్వంపదలక్ష్యార్థమైన ప్రత్యగాత్మయగు స్వాత్మయందు స్వాభిన్నముగ అద్వితీయాఖండైకరసత్వముచే ఐక్యార్థమునధిగమించుకుండ సర్వోత్కృష్టమైన కైవల్యసార మనుభవసిద్ధముకాదు. అందువలన అధికారియైన బ్రహ్మవిద్యార్థి సద్గురూపసదనముచేసి సద్గురునియందు ప్రభువన్నగ భాగధేయములయందువలె వినయ భయభక్తి ప్రపూర్ణుడై ప్రసిద్ధిముతెన సానాంగ భావాత్మరూప

చతుర్విధ శుశ్రూషలను (అనగా పరబ్రహ్మ పరమునందు.—1. 'స్థానశుశ్రూష' యనగా ప్రణవమాత్రలైన అకార ఉకార మకారము లకు లక్ష్యార్థమైన ద్రష్టృస్థానమును ఎఱుక మఱపులులేని యునికితో విచారణచేయుటయే స్థానశుశ్రూష. 2. 'అంగశుశ్రూష' యనగా సూర్యచంద్ర బ్రహ్మవిష్ణు రుద్రాదులే చతురా ద్యవయవములుగాగల విరాడ్రూపమున పర బ్రహ్మమును, సూర్యచంద్రాది రూపావయవ ములద్వారా విమర్శించి యెఱుంగుట అంగ శుశ్రూష. 3. 'భావశుశ్రూష' యనగా సచ్చి త్సుఖలక్షణ పరమాత్మయే ప్రత్యగాత్మయైన స్వాత్మయని బ్రహ్మత్వైకత్వప్రత్యయభావనా సంతతికరణము - బ్రహ్మత్వైకత్వజ్ఞానావృత్తిని జేయుట - భావశుశ్రూష. 4. 'ఆత్మశుశ్రూష' యనగా ఆత్మకు ఆత్మయే ప్రియమైనట్లు సతీ సుతస్వాపతేయాదులు ప్రియతమములుగావు గనుక కూటస్థాభిన్నమైన పరబ్రహ్మమగు తన యందు తాను స్థైర్యమునుబొంది స్వస్థుడై తప్పకయుండుట ఆత్మశుశ్రూష - అని చతు ర్విధ శుశ్రూషలను తెలియవలయును.) అప్ర మత్తుడై అభ్యసించుచు సంతతము సద్గురుని ఉపాసించుచు అప్రతిబద్ధమైన ఆత్మజ్ఞానము నుప లంభింపవలయును.

ఇట్లుపైని ఆచార్యునియొక్కయు అంతే వాసి (శిష్యుని) యొక్కయు లక్షణములు చెప్ప బడుచున్నవి.

“ఆచార్యోవేదసంపన్నో విష్ణుభక్తో విమ త్సరః । యోగజ్ఞో యోగనిష్ఠశ్చ సదాయోగా త్యకశ్శుచిః । గురుభక్తి సమాయుక్తః పురు షజ్ఞో విశేషతః । ఏవం లక్షణసంపన్నో గురు రిత్యభిధీయతే॥” (అద్వయతారక. ఉ.) ఆచా

ర్యః=“ఆచినోతిహి శాస్త్రార్థా నాచారే స్థాపయ త్యపి! స్వయమాచర తేయస్మాత్తస్మాదాచార్య ఉచ్యతే॥” సార్థముగను సరహస్యముగను సకలశాస్త్రములను సంగ్రహించి తత్సారమైన పరబ్రహ్మసాక్షాత్కారమునుబొంది, శాస్త్ర ప్రతిపాదితార్థములను శిష్యులకు ప్రవచనము చేయుచు శాస్త్రోక్తాచారమును శిష్యులచేత నాచరింపజేయుచు తానును ఆచరించుచుండు నతడు ఆచార్యుడనబడును. అని ‘ఆచార్య’ శబ్దార్థము చెప్పబడుచున్నది. ఇందువలన శాస్త్రప్రతిపాదితమైన యర్థమును దెలిసి యుప దేశించునతడే ఆచార్యుడుగాని స్వబుద్ధిచేత గొన్ని అర్థముల నూహించి యుపదేశించు నతడు ఆచార్యుడు గానేరడని తెలియబడు చున్నది. వేదసంపన్నః=“బ్రాహ్మణేన నిష్కారణోధర్మః షడంగో వేదో అధ్యేతవ్యోజ్ఞే యశ్చ॥” సాంగవేదమును అర్థజ్ఞాన సహిత ముగ నధ్యయనముచేయుట బ్రాహ్మణునకు అవశ్యముగ నిర్వర్తింపవలసిన నిశ్చేతుక ధర్మమై (విధియై) యున్నది. అని కృష్ణయజుర్వేదము మైత్రాయణీశాఖయందు చెప్పబడియు న్నది. వేదాభ్యాసమనగా - “వేదస్సీకరణం పూర్వం విచారోఽధ్యయనంజపః । తద్దానం చైవ శిష్యేభ్యః వేదాభ్యాసోహి పంచభా॥” మొదట సద్గురుపడిష్టముగ వేదము నధ్యయ నముచేయుటయు, సద్గురుముఖమున వేదార్థ విచారణమును, నిత్యము స్వాధ్యాయమును, జప మును, ప్రతిఫలాపేక్షశూన్యముగ శిష్యులకు ప్రవచనమును అని వేదాభ్యాసము పంచ ప్రకారములుగ విధింపబడుచున్నది. “నా వేద విన్నను తేతం బృహంతం” (తై. బ్రా. 3-12-9.) వేదవిదుడు కానివాడు బ్రహ్మజ్ఞానమును బడయ జాలడు. “నా బ్రహ్మవిత్పరమంవైశిధామ”

(శాట్వాయసీ. ఉ.) బ్రహ్మవిదుడుగాకున్న పరమపదమును బడయనేరడు. కనుక స్వాధ్యాయ సంపన్నుడు ప్రపంచనకుశలుడు. విష్ణుభక్తిః=విష్ణుభక్తుడు - “చతుర్ద్యుఖాదీనాం సర్వేషామపి వినావిష్ణు భక్త్యాకల్పకోటిభిః మోక్షోనవిద్యతే॥” (మ.నా.ఉ. ౮ ఖం) విష్ణుభక్తివినాగా బ్రహ్మాదులైన సకలమైన వారికి గూడ అనేకకోట్ల కల్పములచేతనైనను మోక్షము లభించదు. విమత్సరః = మాత్సర్య శూన్యుడు. “మత్సరోఽన్యశుభ ద్యేషే” = ఒరుల సంపద నోర్వలేమి మత్సరము. యోగజ్ఞః=యోగమన. — “వృత్తిహీనం మనః కృత్వా క్షేత్రజ్ఞం పరమాత్మని । ఏక కృత్య విముచ్యేత ముఖ్యాయంయోగఉచ్యతే॥” మనస్సును వృత్తిశూన్యముగ జేసి క్షేత్రజ్ఞుడగు ప్రత్యగాత్మను పరమాత్మయం దైక్యమొనరించి విముక్తుడగును. ఇదియే ముఖ్యమైన యోగము. అట్టి ప్రత్యగ్భూతైక్యాయసంధాన యోగము నెఱింగినవాడు. యోగనిష్ఠః=అట్టి యోగనిష్ఠుడు. సదా యోగాత్మకః=సర్వదా అట్టి యోగస్వరూపుడును, శుచిః=పవిత్రుడును, గురుభక్తిసమాయుక్తః = ఆత్మగురునియందప్రతిహతమైన పరమభక్తిగలవాడును, విశేషతః పురుషజ్ఞః=సర్వత్రాత్మదర్శనుడును అను నీ లక్షణసంపన్నుడు సద్గురువనిపేర్కొనబడును. మఱియు “మాత్మతః పితృతః శుద్ధః శుద్ధభావో జితేంద్రియః । సర్వాగమానాం సారజ్ఞః॥ సర్వ శాస్త్రార్థ తత్త్వవిత్ । హోపకారనిరతో జప పూజాది తత్పరః । అమోఘవచనః శాంతో వేదవేదార్థపారగః । యోగమార్గాను సంధాయీ దేవతాహృదయంగమః । ఇత్యాదిగుణ సంపన్నో గురురాగమ సమృతః॥” (శారదా తిలకము. 142-144) కులక్రమాగత సదాచార

సంపన్నత్వముచేతను సచ్చీలత్వముచేతను బరిశుద్ధమైన సద్వంశమునం దుద్భవించిన జననీ జనకులుగలవాడును, స్వధర్మకర్మము నేమఱక పరిపాలించుటవలన పరిశుద్ధమైన అంతఃకరణ గలవాడును, విజితేంద్రియుడును, సమస్త వేద సారజ్ఞుడును, సకలశాస్త్రార్థతత్త్వసంవేదియు, హోపకార పారీణుడును, భగవంతుని జప పూజాది తత్పరుడును, అమోఘవచనుడును, సకల దైవ్యతభావ నివృత్తిస్వానందప్రాప్తిరూప శాంతిగలవాడును, వేదవేదార్థపారదర్శియు, యోగమార్గాను సంధానపరుడును, దేవతలకు గూడ ప్రియమైనవాడును అను నిత్యాది లక్షణ సంపన్నుడు సర్వాగమ సమృతుడైన సద్గురు వగును. “సత్సంప్రదాయసంయుక్తః బ్రహ్మ విద్యావిశారదః । ఏవమాది గుణోపేతో దేశికోఽశేషవందితః॥” (శా.తి.) బ్రహ్మవిద్యా సంపాదనయందు సత్సంప్రదాయము అనగా సద్గురు పారంపర్యముగలవాడును బ్రహ్మవిద్యా విశారదుడును అను నిత్యాది గుణవిశిష్టుడగు దేశికుడు నిఖిలలోకవందితుడు. “గురు రేవ పరంబ్రహ్మ గురు రేవ పరాగతి గురు రేవ పరా విద్యా గురు రేవ పరాయణం॥” (అద్వయ తారక, ఉ.) అటువంటి సద్గురుడే పరబ్రహ్మము. అతడే పరమశ్రేయోపాయము. అతడే పరబ్రహ్మవిద్య. అతడే పరమాశ్రయము. “భగవద్ద్రుశేభ్య ఆచార్యాదైవవిద్యావిదితా సాధిష్ఠం ప్రాపదితి॥” (ఛాం.ఉ. 4-9-3.) భగవదవతారమైన అటువంటి సద్గురు కటాక్షముచేత ప్రాప్తమైన బ్రహ్మవిద్యయే అప్రతిహతఫల ప్రదమగును. “శ్రోత్రియోఽవృజినోఽకామ హతోయో బ్రహ్మవిత్తమః । బ్రహ్మణ్యుపరత శ్శాంతో నిరింధన ఇవానలః । అహేతుకదయా సింధు ర్బంధురానమతాంసతామ్ । తమారాధ్య

గురుంభక్త్యా ప్రహ్లాదప్రశ్రయసేవనైః। ప్రస
న్నంతమనుప్రాప్యపృచ్ఛేత్ జ్ఞాతవ్యమా
త్యనః॥” (వి.చూ. 35, 36) వేదవేదాంతముల
యొక్క తత్వజ్ఞానవిడుడును, అనఘుడును,
రాగ ద్వేషాది విరహితస్వాంతుడును, తృప్తా
శూన్యుడును - అకామయమానుడును అనగా
కోరికలు లేనివాడును, బ్రహ్మవిత్తముడును,
నిరంతర బ్రహ్మకారాకారితబుద్ధివృత్తి గల
వాడును, సమిధలు లేని యగ్నిచందమున శాం
తాత్ముడును, నిర్దోతుకదయాసముద్రుడును
వినమ్రులగు సత్పురుషులకు ముఖ్యబాంధవు
డును అగునటువంటి సద్గురువునుపొంది భక్త్యా
సక్తి వినయసేవనములచే సంతృప్తిపఱచి ప్రస
న్నునిగ జేసికొని తాను తెలిసికొనవలసిన
బ్రహ్మవిద్యనుగూర్చి యర్థించవలయును.
“ఆ! ఇట్టి గురునిజేర కెన్నిపోకలుబోవ! చిత్త
శుద్ధిలేదు చింతపోదు! మాయమాయలాడి
మటుమాయమంత్రాల! దొరికిపోదు ఆత్మ
దెలియనీడు॥” (శ్రీరామ స్తవరాజము).

“విద్యాహవై బ్రాహ్మణమాజగామగోపా
యమాశేవధిష్ఠేహమస్తి। అసూయకాయా
నృజవేయతాయనమాబ్రూయా వీర్యవతీ
యధ్యాస్యామ్॥” విద్యా = బ్రహ్మవిద్య, బ్రా
హ్మణం = ‘బ్రహ్మణి పరబ్రహ్మణి నిష్ఠా
వత్త్వాత్ బ్రాహ్మణః’ = పరబ్రహ్మనిష్ఠగల బ్రహ్మ
విదుడు బ్రాహ్మణుడు-అట్టి బ్రాహ్మణునిగూర్చి,
ఆజగామ = వచ్చి, ఆహవై = ఇట్లు పలుకు
చున్నది. ఓ బ్రాహ్మణుడా! మా = నన్ను,
గోపాయ-యథావీర్యవతీస్యామ్ = ఏవిధమున
పెంపొందుదాననగుదునో ఆ విధమున పరిపా
లింపుము. అహం = లెస్సగ నీచేత పరిపాలింప
బడిన నేను, తే = నీ కొఱకు, శేవధి అస్మి = మహా
నిధిని అగుచున్నాను. మా = నన్ను, అసూయ

కాయ = నీయందనూయాపరుడును, అనృజవే =
కపటియు, అయతాయ = ఇంద్రియ నిగ్రహము
లేనివాడును అగు శిష్యునికొఱకు, నబ్రూయా =
ఉపదేశింపవలదు.

“య ఆత్మణత్యవితధే నకర్ణావదుఃఖంకుర్వ
న్నమృతం సంప్రయచ్ఛన్। తం మన్యేతపితరం
మాతరం చ తస్మై నద్రుహ్యేతికతమచ్ఛనా
హ॥” ౨॥ యః = ఏ బ్రహ్మవిద్గురువు, దుఃఖం
అకుర్వన్ = దుఃఖమును కలుగజేయక, అమృతం
సంప్రయచ్ఛన్ = అమృతస్వరూప బ్రహ్మనంద
మును లెస్సగగలుగజేయుచు, కర్ణా = రెండు
చెవులను, అవితధేత - ఆత్మణతి = సత్యముచేత
అనగా సఫలమైన బ్రహ్మవిద్యోపదేశముచేత
నిండించునో అనగా తృప్తిపఱచునో, తం
ఆచార్యం = ఆయాచార్యుని, పితరం మాతరంచ
మన్యేత = తల్లిదండ్రులుగనే తలంపవలయును.
‘మాతరం పితరంచైవ సాక్షాత్ప్రత్యక్షదేవ
తాం! మత్స్వా గృహీనిషేవేత సదా సర్వ
ప్రయత్నతః॥’ (మహానిర్వాణతంత్రము.
8-25.) జననీ జనకులనే సాక్షాత్తుగ ప్రత్యక్ష
దైవతములుగ భావించి గృహస్థుడు సర్వదా
సర్వ ప్రయత్నములచేతను మాతాపితరులను
లెస్సగ సేవించవలయును. “మాతాపితృసమం
దైవం సర్వేషాం నహి విద్యతే। తస్మాత్సమ
ర్పయేన్నిత్యం పితరా దేవరూపిణా॥” సకల
లోకమునకును జననీజనక సమానమైన అన్య
దైవము నిశ్చయముగ నెక్కడను లేడు.
అందువలన దైవస్వరూపులైన మాతాపితరు
లను నిత్యము పూజింపవలయును. స్వాత్మ
జ్ఞానప్రదుడగు సద్గురుడును జననీ జనక సమా
నుడేయగుటంజేసి యాచార్యుని మాతాపితరు
లుగనే భావించి సేవించవలయును. “మాతృ
దేవోభవ! పితృదేవోభవ! ఆచార్యదేవో

భవ||” (తై. ఉ. 1-11-2.) జననీజనక సద్గురు పులను దైవతములని దలంచి భజించవలయు నని శ్రుతి. తస్మై నద్రుప్యేత్ = అట్టి ఆచార్యుని గుఱించి ద్రోహచింతచేయవలదు అని కతమ చ్చనాహ = ఇట్టి నియమములను బ్రహ్మవిద్య విశేషముగ బోధించును.

“అధ్యాపితాయే గురుం నాద్రియంతే విప్రా వాచామనసాకర్మణావా | యథైవతేన గురో ర్భోజనీయా స్తథైవతాన్నభున్క్తిశ్రుతంతత్ ||”
3. యే విప్రాః = ఏ శిష్యులు, అధ్యాపితా = సద్గురునిచే బ్రహ్మవిద్యాబోధితులై, గురుం = బ్రహ్మవిద్య నుపదేశించిన ఆచార్యుని, వాచా మనసాకర్మణావా = మనోవాక్కాయములచే త్రికరణశుద్ధిగా, న ఆద్రియంతే = పూజించరో, తే = ఆ శిష్యులు, యథాగురోః నభోజనీయాః = ఏ ప్రకారము ఆచార్యునివలన బ్రహ్మవిద్య ననుభవింపదగినవారు కారో, తథైవ = ఆ ప్రకారమే, తత్ శ్రుతం = ఆ యధీత విద్యయు, తాన్ = ఆ శిష్యులను, నభున్క్తి = అనుభవింప జేయదు అనగా అనుభవసిద్ధము - ఫలప్రదము - కాదు.

“యమేవ విద్యా శుచి మప్రమత్తం మేధా వినం బ్రహ్మచర్యోపపన్నం | యస్తే నద్రుప్యేత్ కతమచ్చనాహ తస్మై మాబ్రూయా నిధి పాయ బ్రహ్మన్ ||” ౪. బ్రహ్మన్ = ఓ బ్రాహ్మణుడా! యం శిష్యం = ఏ శిష్యుని, శుచిం = శిష్టాచార సంపన్నత్వముచే బరిశుద్ధుని గను, అప్రమత్తం = అప్రమత్తునిగను, మేధా వినం = మేధావంతునిగను (‘ధీర్ధారణావతీ మేధా’ = ధారణాశక్తిగల బుద్ధి మేధ యనబడు నని యమరము), బ్రహ్మచర్యోపపన్నం = “బ్రహ్మ భావే మనశ్చారో బ్రహ్మచర్యం ప్రచక్షతే” (దర్శన. ఉ. 1-14) నిత్యము

బ్రహ్మనిష్ఠం దగిలిన చిత్తప్రవర్తనము బ్రహ్మ చర్యమనబడును—అట్టి వైశ్విక బ్రహ్మచర్యము గలవానినిగను, విద్యావప = నిశ్చయముగ దెలిసి కొనుచున్నావో, యః = ఏ శిష్యుడు, తే = నీ యెడల, నద్రుప్యేత్ = ద్రోహమును తలం పడో, నిధిపాయ తస్మై = బ్రహ్మవిద్యానిధిని పరి పాలింపు దత్తుడగునటువంటి శిష్యునికొఱకు, మా = నన్ను, బ్రూయా = ఉపదేశింపుము అని కతమత్ చనాహ = బహువిధముల బ్రహ్మవిద్య విధించెను. అని శ్రీ విద్యారణ్య విరచిత ఋగ్వేదభాష్యమునందును;

“వేదాంతే పరమం గుహ్యం పురాకల్పే ప్రచోదితం | నా ప్రశాంతాయ దాతవ్యం నా పుత్రాయా శిష్యాయ వా పునః ||” (శ్వే. ఉ. 6-22). ఉపనిషత్తులయం దనాదిగ ప్రతిపాదించ బడిన పరమరహస్యమైన పరతత్త్వజ్ఞానము - బ్రహ్మవిద్య - ను, ప్రశాంతచిత్తుడు గానివాని కిని, పుత్రునివలె నుపచరింపనివానికిని శిష్య భావము లేనివానికిని ఉపదేశింపగూడదు. “తస్మై న విద్యాను పపన్నాయ సమ్యక్ప్రశాంత చిత్తాయ శమాన్వితాయ | యే నాక్షరం పురుషం వేద సత్యం ప్రోవాచతాం తత్త్వతో బ్రహ్మ విద్యాం ||” (ముం. ఉ. 1-2-13). బ్రహ్మవేత్తయగు ఆ సద్గురువు శాస్త్రోక్త శిష్ట సంప్రదాయానుసారము గురూపసదనమైనర్చిన వాడును, ప్రశాంతచిత్తుడును అనగా రాగ ద్వేషాది దోషరహితుడును, సాధన చతుష్టయ సంపన్నుడును అగు శిష్యునకు ఏ బ్రహ్మ విద్య చేత, సత్యస్వరూపమును అక్షరమును అగు పురుషుని - పరిపూర్ణ పరమాత్మను - తెలిసి కొనుచున్నాడో అనగా పరబ్రహ్మ మెఱుంగ బడునో, అట్టి బ్రహ్మవిద్యను చక్కగా బోధించవలయును. అని శ్రుతులయందును;

“శిష్యః కుటీనః శుద్ధాత్మా పురుషార్థ పరా
యణః | అధీతవేదః కుశలో దూరము క్త మనో
భవః || ౧ || హితైషీ ప్రాణినాం నిత్యమాస్తిక
స్త్వైక్త సాస్తికః | స్వధర్మనిరతో భక్త్యా
పితృ మాతృ హితోద్యతః || ౨ || వాఙ్మనః
కాయవసుభిః గురుశుశ్రూషణేరతః | త్యక్తాభి
మానో గురుషు జాతి విద్యా ధనాదిభిః || ౩ ||
గుర్వాజ్ఞా పాలనార్థం హి ప్రాణవ్రతం రతో
ద్యత | విహత్య చ స్వకార్యాణి గురుకార్య
రతస్సదా || ౪ || దాసవన్నివసేద్యస్తు గురౌ
భక్త్యా సదా శిశుః | కుర్వన్నాజ్ఞాం దివారాత్రౌ
గురుభక్తిపరాయణః || ౫ || ఆజ్ఞాకార గురో
మనోవాక్కాయ కర్మభిః | యో భవే
త్సదా గ్రాహ్యో నేతరః శుభకాంక్షయా ||”
౬ || (శారదాతీలకము).

సత్కులసంజాతుడును, రాగద్వేషాది విర
హితముగ పరిశుద్ధ స్వాతుడును, చతుర్విధ
పురుషార్థములయం దత్యంతాసక్తుడును, స్వా
ధ్యాయసంపన్నుడు ప్రవచనకుశలుడును, మూర
వికారదూరుడును, నిత్యము సకలప్రాణిహితాభి
లాషియు, ఆస్తికుడును, త్యక్తనాస్తికుడును,
స్వధర్మనిరతుడును, మాతాపితృహితమును
భక్తితో నిర్వర్తించువాడును, మనోవాక్సరీర
ధనములచేత సద్గురుశుశ్రూషారతుడును, సద్గు
రువులయందు జాతి విద్యా ధనాదులచే నిరభి
మానియు, గుర్వాజ్ఞా పరిపాలనార్థము స్వప్రాణ
పరిత్యాగమునైన జేయ సంసిద్ధుడును, నిజ
కార్యమును పరిత్యజించియైనను సద్గురుకార్య
మును చక్కబఱచుటయందే సదా అభినివేశ
సహితోత్సాహసక్తులుగలవాడును, దాసుని
వలె నివసించుచుండువాడును, గురుకులవాసియై
రాత్రిందివములు సర్వదా సద్గురుని ఆజ్ఞలను
భక్తితో బాలకునిభంగి చేయుచుండువాడును,

గురుభక్తిపరాయణుడును, త్రికరణశుద్ధిగ
గుర్వాజ్ఞాకారియు, సగు బ్రహ్మవిద్యార్థియై
శిష్యుడుగ సదా గ్రాహ్యుడు, శుభకాంక్షచే
నితరుడుకాడు. మఱియు—

“మంత్రపూజా రహస్యాని యోగో పయతి
సర్వదా | త్రికాలం యో నమస్కూర్యా దాగ
మాచార తత్త్వవిత్ || ౧ || ప్రణమ్యోప విశే
త్పాఞ్చ్యై తథా గచ్ఛేదనుజ్ఞయా | ముఖావ
లోకి సేవేత కుర్యాదా దిష్టమాదరాత్ || ౨ ||
అసత్యం న వదే దగ్రేన బహుప్రలపేదపి |
కామం క్రోధం తథాలోభం మానం ప్రహ
సనం స్తుతిం || ౩ || చాపలాని జహ్యన్తి కార్యాణి
పరిదేవనం | ఋణ దానం తథా దానం వస్తూ
నాం క్రయ విక్రయః || ౪ || న కుర్యాద్గురుణా
సార్థం శిష్యో భూష్టుః కదాచన | శరీరం వసు
విజ్ఞానం వాసః కర్మగుణానసూన్ || ౫ || గుర్వర్థం
ధారయేద్యస్తు స శిష్యో నేతరస్త్మృతః | స ఏవ
శిష్యః కర్తవ్యో నేతరః స్వల్పజీవినః || ౬ || ఏతా
దృశో గుణోపేతః శిష్యో భవతి నాపరః ||”
(శారదాతీలకము).

మంత్రపూజారహస్యములను సర్వదా గోప్య
ముగ నుంచువాడును, త్రికాలములయందును
సంధ్యాప్రణామిని తప్పక చేయువాడును, ఆగ
మాచారతత్త్వవేత్తయు, ఆచార్యున కభివం
దన మ్మొనరించి వారి పార్శ్వమున గూర్చుండు
వాడును, అట్లే ఆచార్యుని అనుజ్ఞానుసారముగ
వెడలువాడును, సర్వదా సద్గురుముఖము నవ
లోకించుచు సేవించుచుండువాడును, ఆచా
ర్యుని ఆదిష్టమును అనగా ఆ దేశమును ఉపదేశ
మును ఏర్పాటులను అధికాదరముతో నడుపు
పాడును, సద్గురునిమోల అసత్యభాషణమును
అతిప్రలాపములను కామక్రోధలోభములను
ఆత్మోత్సర్గమును ప్రహసనము (పెద్దనవ్వు)ను

స్తుతినిచేయనివాడును, చాపలములు కుటిలములు నగు కార్యములను చేయనివాడును, పరిదేవనమును చేయనివాడును అగు బ్రహ్మవిద్యార్థియే శిష్యుడుగ గ్రహింపదగినవాడు. శిష్యుడు కాగలవాడు ఆచార్యునకు ఋణదానమును దానపూర్వకముగ ధనాదుల నొసంగుటయు, ఆచార్యునితో వస్తుక్రయవిక్రయ వ్యాపారమును ఎన్నడును చేయగూడదు. తన తన మానస ధనవాసములను, గుణకర్త ప్రాణములను నిజసద్గురునిప్రయోజనముకొఱకే

ధరించుచుండు శిష్యుడే శిష్యుడగును కాని యన్యుడు కాడని యభిప్రాయము. అట్టివాడే శిష్యుడుగ స్వీకరింపదగినవాడు. అల్పబుద్ధులైన యన్యులు కారు. ఉపర్యక్త గుణవిశిష్టుడైన బ్రహ్మవిద్యార్థియే శిష్యుడగును. పరుడు కానేరడు. అని 'శారదాలికము'నందును శిష్యధర్మములు చెప్పబడినవి. "గురు శిష్యాది భేదేన బ్రహ్మైవ ప్రతిభాసతే॥" (ఆత్మ. ఉ.) బ్రహ్మమే గురుశిష్యాది భేదముచేత ప్రతిభాసించుచున్నది. (సకేషము)



శ్రీ తు రీ యా నం ద లే ఖా వ ఖి

శ్రీహరిశరణమ్

రామకృష్ణ సేవాశ్రమము,
కనఖలు, 23 మే, 1918.

ప్రియ సీతావతి,

నీవు 17 వ తేదీన వ్రాసిన లేఖను జూచి సంతోషించితిని. నాకు కనఖలున కాశీయందు కన్న కొంత మేలే కనబడుచున్నది. ఐనను వ్యాధి ఏమాత్రము కుదిరినట్లు కనిపించుట లేదు. రాత్రులయందు నిద్రలేకపోవుట మొదలగు ఉపద్రవములు పీడించుచునే యున్నవి. కొంచెము కొంచెముగా దుర్బలుడనగుచున్నాను.

మాకు ఏదియో జరుగవలసినది జరిగినది. మీరందరూ మేల్కొని, భగవత్కైంకర్యముల చేసికృతార్థులు కావలెను. ఇది నా ముఖ్యాభిలాష. శ్రీ వివేకానందస్వాములవారి "ఆత్మనో మోక్షార్థం జగద్ధితాయ చ" అన్న వచనము

సార్థకమగుగాక. ఇప్పుడు నీ మనసు బాగుగా సంకల్పమందు దృఢమైనట్లు విని సంతోషించుచున్నాను. మనకు కావలసినది ఇదియే. ఇక మరి కోరవలయున దేమియున్నది? 'సన్నిమిత్రో వరం త్యాగో వినాశే నియతే సతి' ఇది పుస్తకములతోనే ముగియుటయేనా? దీనినంతయు జీవితానుభవమునకు గొనిరావలదా? నీవు చక్కగా చేయుచున్నావు. అంతయు చదివి గ్రహించి అట్లు నడుచుకొనకపోయినచో నీ విద్య విద్యగాదు. అది అవిద్యయే. చార్బల్యమును నీదరి జేరనీయకుము. శ్రీ రామకృష్ణుల వారియొక్కయు, శ్రీ వివేకానందస్వాముల వారియు లక్ష్యములను జీవితములను లక్ష్యముగా నుంచుకొని సూటిగా నడిచిపోమ్ము. ఏమియు భయములేదు. జగదీశ్వరి నిన్ను రక్షించును. ఇన్నాళ్లనుండియు ఆమె నిన్ను రక్షించుచు వచ్చుచున్నది. ఈ విషయము

కొంత యోచించినచో నీకే చక్కగా కనిపింప గలదు. ఆమె నిన్ను పట్టుకొనియుండకపోయిన యెడల నీకు రక్షణ యుండెడిదా? ఎన్నడును నుండెడిది కానేకాదు. దేవి తనంతట తానే తన మార్గమును శుభ్రపఱచి నిన్ను తనవైపు నకు దీసికొనివచ్చినది. కాన భయమెందులకు. జగన్మాతయొద్దకు బొమ్ము. ఆమెతోడి సంబంధమును స్థిరముగా దృఢపఱచుకొనుము. ఆమె సంగము గాక యితర సంగము ఏమియు లేదని నిశ్చయించుకొనుము. అటువైన తల్లి తన కృపతో 'నేనుతప్ప నితరమేదియు లేదని' నీకు జూపును. 'ఘట ఘట రామ రామాయ్య!' అను మాటను వింటివిగదా. సమస్త ఘటములందును జగదీశ్వరియే విరాజిల్లుచున్నది. బ్రహ్మమయి సర్వఘటములందున్నట్లు నీకు స్పష్టముగావించును. అది కలిగినచో సమస్తమును (పరిపూర్ణియై) సమకూరినట్లే. ఆపిమ్మట 'నేను, నాది' అన్న భావము నశించి అంతయు దేవీమయముగా గోచరించును. నీవుచెప్పినట్టిక జగజ్జనని యాప్తులనే తనవారుగా భావించి ఆనందింపవలయును. వారే నిన్ను జగదీశ్వరుని సన్నిధికి పోషానిపోవుదురు. భగవానునినుండి విడివడజేసి దూరముగా మనల దీసికొనిపోవువారెవరో వారినుండి మనము దూరముగా తొలగి వర్తింపవలయును. జగన్మాతతోడనే యిక మన సంబంధము. ఇతరసంబంధమేదియునులేదు. ఇక ముఖ్యసారాంశ మిది : 'నేను జగదీశ్వరివాడను. ఆమె నాకు జెందినది' ఈ విషయమును రూఢిగా మనసున నిలుపుకొనుము. ఎట్లయినను సరియే, ఎన్ని ఆటంకములు కలిగినను సరియే. దీని

కొఱకు నీ చేతితో నీ గుండె బ్రద్దలుగొట్టుకొన వలసివచ్చినను దానిని వదలకుండుటకు—స్వీకరించుటకు—సంసిద్ధుడవు కావలయును. మరి ఇక నేమి కలదు? నీవు బుద్ధిమంతుడవు. నీకు నేను జెప్పవలసినదేమికలదు? దేవియే నీకు సమస్తజ్ఞానము నిచ్చును. పూరీతేత్రమునకు (శ్రీ) బ్రహ్మనందస్వామివారు వత్తురు. వారితో కాలముగడిసిన నీ కెంతయో మేలు చేకూరును. వారి సాంగత్యము అమోఘము, అత్యంత దుర్లభము. ఈమాట నేను మీకు జెప్పనవసరములేదు. నీ కోరికల నెఱవేర్చునుటయే భగవానునకు నేను గావించు నిష్కపటమగు ప్రార్థన. 'నేను భగవానుని సంతానమును. ప్రభువు దాసుడను.' అన్న భావముతో తన్మయడవగుటయే శ్రేష్ఠమయిన లాభమని తలంచుట తప్ప వ్రాయుట కింకేమి యున్నది.

తే—బయట ఎన్నోపనులు చక్కగా నిర్వర్తించుచున్నాడని విని సంతోషించుచున్నాను. తు—స్వామివారి పనికూడ నాకు ప్రియమే. భగవంతుని పని సమస్తమును ఆయనయే నిర్వర్తించుకొనును. మనమందరము నిమిత్త మాత్రులమే. తమ్ము యంత్రస్వరూపముగ భావించి భగవానుని కార్యముల నెవరు కొనసాగింతురో వారు కృతార్థులు.

ఇచ్చట నెల్లరును కుశలముగా నున్నారు. (శ్రీ) శివానందస్వాములవారు, 'మ.'—వీరందరును సౌఖ్యముగా నున్నారు.

నీకు నా శుభాశీర్వాచనములు,

ఇట్లు,

శ్రీ తురీయానంద

కీర్తిశేషులు శ్రీ వెదురుమూడి వేంకటకృష్ణరావుగారు

రామకృష్ణ ప్రభకు సహాయ సంపాదకులుగ నుంటున్న శ్రీ వెదురుమూడి వేంకటకృష్ణరావుగారు గతమాసము 24 వ తేదీ సోమవారము దివంగతులైరని పాఠకలోకమునకు తెలియజేయుటకు మిక్కిలి చింతించుచున్నారము.

బాల్యమునుండియు శ్రీ కృష్ణరావుగారి జీవితము ఆధ్యాత్మికచింతతోనే సాగినది. అనుక్షణము వారిముఖమున ఆధ్యాత్మికావేశమేతాండవించుచుండేడిది. ఒకట కపకారముననుండే యెరుగని అమాయకపు జీవి. పిన్నలకు పెద్దలకు ఆప్తులైతరులు. ఏ విషయమునను తొందరపాటే యెరుగని శాంతస్వభావులు. మూర్తిభవించిన శాంతము! శ్రీ రామకృష్ణులు చెప్పేడి గృహస్థ సన్న్యాసమున జీవితమును చాలించిన ధన్యజీవి.

రామకృష్ణ వాఙ్మయమును సుమారు 20 సంవత్సరములకు పూర్వమే తెలుగునాడునకు పరిచయము కావించినారు. శ్రీ రామకృష్ణ లీలామృత మను గురుమహారాజుగారి జీవితము (ప్రథమ ముద్రణము) వీరి అనువాదము. చివరి దినములలో వీరనుభవించిన కష్టములకు వీరి నిష్కపటజీవితము, నిర్లిప్తత, గృహస్థ సన్న్యాసము కారణములు.

శ్రీ కృష్ణరావుగారు 1887 ఫిబ్రవరి 14 వ తేదీని జన్మించినారు. జన్మస్థానము తూర్పు గోదావరిజిల్లా, కాకినాడ. చిన్నతనములో కాకినాడ, విజయనగరములందు విద్యాభ్యాసము ముగించిరి. 1902 ప్రాంతమున రాజమహేంద్రవరమున ఒక సత్కుటుంబమునకు చెందిన వనితను పెండ్లాడిరి. భర్తకు తగిన భార్య, ప్రపంచ స్వభావమే యెరుగని ముగ్ధ ఈమె. వీరి సంతానము మాంగల్యవతియగు యేకైకపుత్రికారత్నము.

విద్యాభ్యాసము ముగించిన తరువాత మద్రాసు ప్రెసిడెన్సీ కాలేజీలో 1911 వ సంవత్సరమున పట్టభద్రులై స్వగ్రామమును చేరి అచ్చట కలక్టరు ఆఫీసులో 1912 నుండి 1917 వరకు చిన్న ఉద్యోగములో నుండిరి. 1918 వ సంవత్సరమున మద్రాసు గవర్నమెంటు ట్రాంసులేటరు ఆఫీసులో అస్సిస్టెంటుగా జేరి 1938 వ సంవత్సరములో ప్రధాన అనువాదక పదవిని స్వీకరించి 1944 సంవత్సరములో రిటైరై ఉపకారవేతనమును స్వీకరించుచుండిరి.

చిన్ననాటినుండియు ఆధ్యాత్మికాభిలాష కలవారై వారు మద్రాసు చేరినప్పటినుండి శ్రీరామకృష్ణమతముతోడను, తత్సంబంధముగు స్వాములవారితోడను, రామకృష్ణ వాఙ్మయము

తోడను ఎక్కువ పరిచయము కలవారైరి. 1918 వ సంవత్సరమున మఠమునకు ప్రెసి డెంటుగా నుండిన రామకృష్ణానందస్వాముల వారి దయకు పాత్రులై వారి సదుపదేశములను పొంది ధన్యులైనారు. జీవితము, సంసార చక్రమున తిరుగుచున్నప్పటికి, త్యాగభావముతో జీవితమును గడపిన మహావ్యక్తి. వీరితో ఒకసారి పరిచయము కల్గించుకొనినవారు ఆ సాధుశీలుని, ఆ శాంతమూర్తిని మరచి పోలేరు. వారి ఇష్టాగోష్ఠులలో ఎన్నెన్నో ఆధ్యాత్మిక విషయాలు దొర్లుచు శ్రోతలను తన్మయపరచెడివి. ప్రతిక్షణము “గురుమహారాజు, అమృతగురు, స్వాములవారు స్మరణలతోనే తన్మయులై యుండెడివారు.”

“శ్రీ రామకృష్ణ ప్రభ” సహాయ సంపాదకులుగ నుండి వివేకానందస్వాములవారి (What is Religion?) అను గ్రంథమును “ధర్మపరిశీలన” అను శీర్షిక క్రింద అనువదించిరి. గవర్నమెంటు ఓరియంటల్ లైబ్రరీ యాజమాన్యమున “బ్రహ్మవిద్యానుధార్ణవ” మనువేదాంత గ్రంథమును సంస్కరించినారు. శ్రీ రామకృష్ణ లీలామృతము వీరి చిరస్మరణీయమగు అను

వాదము. పవిత్రమాతయగు శ్రీ శారదాదేవి గారి సంభాషణలను తెనుగించి, శ్రీ దేవివారి జీవితవిశేషాంశముల అందరికి తెలియునట్లు చేసిరి. వీరి కృషి ఇట్టి ఆధ్యాత్మికమందే కాదు—సంగీతకళయందుకూడ వికసించినది. గాత్రపాటవము లేకపోయినను సంగీతమునందు వీరికి గల అభిలాష వారప్పుడప్పుడు ప్రచురించిన పాటలయందే విదితమగుచున్నది. భక్తశిరోమణి, వాగ్దేయకారకుడగు శ్రీ త్యాగరాజు భక్తులు వీరు. రావుబహదురు శ్రీ సి. రామానుజాచార్యులవారి యాజమాన్యమున ప్రకటింపబడనున్న “త్యాగరాజు - భక్తి” అను ఆంగ్ల గ్రంథమున త్యాగరాజు కీర్తనల ఆంగ్లానువాదము వీరిది. చివరిదినములలో స్వయంవర” మను ఒక సాంఘిక నాటకమును రచించి దాని తప్పొప్పులు దిద్దుకొనుచుండెడివారు.

ఆంధ్ర వాఙ్మయమున అనువాదకులుగా పేరుగడించి భక్తలోకమున భక్తశ్రేష్ఠుడను పించుకొనిన అమృతహృదయులు స్వర్గమునకు తరలిరి.

వీరి యాత్మ శాంతి కల్లుగాక !

శ్రీ రామకృష్ణ లీలామృతము

496 పుటలు

దివ్యమగు ద్వితీయ ముద్రణము

వెల రూ. 5

ఇది శ్రీ రామకృష్ణుని సమగ్ర జీవిత చరిత్ర. భక్తులెల్లరు జనివి తరింపదగిన నివ్యగ్రంథము.

పండితాభిప్రాయములు

ప్రకృష్టమైన వస్తువు, అకలంకమైన జీవితము, లోకోత్తరమైన సంజ్ఞము. దేహమును పులకరింపజేయు ఆధ్యాత్మికానుభవములు—శైలి సరళము, మధురము. భాష నిర్దుష్టము.—సర్వవిధముల సమూల్యమైన గ్రంథరాజము.

—శ్రీ పా. వే. రాజమన్నారావు, గౌ|| ప్రధాన న్యాయమూర్తి, మద్రాసు.

*** ఈ గ్రంథము విశయానుసారమై సుబోధమైన శైలిలో రచింపబడినదనుటకు ఎట్టి సందియమును లేదు. *** —శ్రీ పింగళి లక్ష్మీకాంతముగారు, వాల్తేరు.

*** ఆధునిక కాలమున నెలవడిన కొలది మహాగ్రంథములలో అన్నివిధముల ఇది యొకటి. శైలియు సుబోధముగా నుదాత్తముగా నున్నది. —శ్రీ రాళ్లపల్లి అనంతకృష్ణశర్మగారు, తిరుపతి.

*** రచన యెల్లయెడలను నిర్దుష్టముగాను, ప్రసన్నగంభీరముగాను “చగువుచో నంతంత కెద తత్సుకత యెంచి శ్రమము తోపింపని శైలి సొంపు” కలదిగాను తోభిల్లుచున్నది. —శ్రీ గుర్కా సుబ్రహ్మణ్యశర్మగారు, నెల్లూరు.

*** రచనకూడ మృదుమధురమై సగళమై గ్రంథము చదువ మొదలుపెట్టినప్పటినుంచి ముగించువఱకు తోసనీయుదు. *** —శ్రీ మల్లంపల్లి సోమశేఖరశర్మగారు, మద్రాసు.

*** ఈ గ్రంథ మిప్పుడు సమగ్ర సంస్కారమునగుండి మనోహరమగు రూపమును గైకొన్నది.

—శ్రీ భూపతి లక్ష్మీనారాయణరావుగారు, మద్రాసు.

ఇట్లు వ్రాయుడు : శ్రీ రామకృష్ణమఠము, మైలాపూరు, చెన్నపురి

లాల్జి గోధు & కంపెనీవారి



లాల్జి గోధు అండ్ కో
సౌకార్వేట, మదరాస్

(L.G. 9-6)

శ్రీ రామకృష్ణమత ప్రచురణములు

496 పుటలు శ్రీ రామకృష్ణ లీలామృతము దివ్యమగు ద్వితీయ ముద్రణము! రూ. 5-0-0

344 పుటలు బ్రహ్మనంద బోధనలు ప్రజ్వలమగు ప్రథమ ముద్రణము! రూ. 3-8-0

540 పుటలు శ్రీ రామకృష్ణ బోధామృతము (సంగ్రహ జీవితసహితము) సర్వాంగ సుందరమగు చతుర్థ ముద్రణము వెల రూ. 3-4-0

480 పుటలు శ్రీమద్భగవద్గీత శ్రీధరీయ టీకాసారప్రతిపద టీకాతాత్పర్య విశేషార్థ సహితము రూ. 3-0-0

482 పుటలు శ్రీ వివేకానంద జీవిత చరిత్ర పండిత పామర రంజకమైన కైలి. అందమగు రీ-వ కూర్పు రూ. 3-0-0

256 పుటలు శ్రీ కారదాదేవి చరిత్ర ఇంటింటను ఉండలేనిది నివ్యగ్రంథము. మద్దులూలుగు రెండవ కూర్పు వెల రూ. 1-12-0

186 పుటలు శ్రీ నాగమహాశియుని జీవిత చరిత్ర (అదర్శప్రాయుడగు గృహస్థుని జీవితము) వెల రూ. 1-4-0

కారదా ప్రసంగములు ...	2 8 0	గురూపదేశములు ...	0 8 0
ప్రబోధరత్నాకరము ...	2 4 0	నాసంస్కరణ యుద్ధవిధానము ...	0 6 0
రాజయోగము ...	2 4 0	నా గురుదేవుడు ...	0 6 0
కన్యయోగము ...	1 8 0	శ్రీ పరమహంస జీవిత సంగ్రహము	0 4 0
భక్తియోగము ...	1 4 0	నవీన భారతదేశము ...	0 4 0
వివేకానంద లేఖావళి (మొదటి భాగము)	1 8 0	ముక్తిమార్గము ...	0 8 0
వివేకానంద లేఖావళి (రెండవ భాగము)	1 8 0	సర్వం విష్ణుమయం జగత్ (తెలుగు)	0 8 0
అనుమాన వేదాంతము ...	1 4 0	శ్రీ రామనామ సంకీర్తనము ...	0 1 0
వివేక నూర్వోదయము ...	1 0 0	యతిగీతము (పద్యకావ్యము) ...	0 1 0
శ్రీ పరమహంస నీతికథా రత్నములు	0 12 0	నా మతము	0 0 6 దజన 0 5 0
భక్తిమార్గము ...	0 8 0	సింహ గర్జన	0 0 6 దజన 0 5 0
పాశాన్త నగరీపన్యాసములు ...	0 8 0		

ఇవియేకాక

సంస్కృత, ఆంగ్ల, ద్రావిడ, హిందీ, కన్నడ గ్రంథములును

వేదాంతశేఖరి (ఆంగ్లము) శ్రీ రామకృష్ణ విజయము (తమిళము)

అనుమాన పత్రికలును మామొద్ద దొరకును

ఇట్లు వ్రాయుడు :

మేనేజరు, శ్రీ రామకృష్ణమతము, మైలాపూరు, చెన్నపురి.

సంపాదకులు : శ్రీ బుర్రజానందస్వామి

శ్రీ కే. ఎస్. ఎస్. రాజన్ గారిచే ది జ్యూపిటరు ప్రెస్ లిమిటెడ్ (జి. టి. మద్రాసు) న ముద్రింపబడి, శ్రీ శుద్ధసత్త్వానందస్వామిచే శ్రీ రామకృష్ణమతము (మైలాపూరు) నుండి ప్రచురింపబడినది. 15-12-52.